

A  
PROJECT REPORT ON  
HEROES OF FAITH IN THE BIBLE  
Submitted In Partial Fulfillment of the Requirement for the  
Award of the  
MASTER OF DIVINITY  
IN  
MINISTRY  
BY  
MOPARTHI ISRAEL  
(Register No: KBIIMD19401)



TO  
KARUNYA BIBLE INSTITUTE INTERNATIONAL  
(Affiliated with IICM, USA/INDIA )  
GUDIVADA, KRISHNA DISTRICT, ANDHRA PRADESH  
2018 - 2020

## INDEX

( విషయ సూచిక )

(1). Names of heroes of faith in the Bible.( బైబిల్ నందు ఉన్న విశ్వాస వీరుల పేర్లు)

(2).It is God's intention in referring to the biography of God in reference to their biography. ( వీరి జీవిత వివరణ ప్రస్తావించుటలో దేవుని ఉద్దేశ్యం)

(3).Things extracted from things perceived from their lives.

( వీరి జీవితాల నుండి గ్రహించిన విషయములు)

(4).Things to teach others from their lives.

( వీరి జీవితాల నుండి ఇతరులకు బోధించే విషయములు)

(5).The good and bad things in their lives.

( వీరి జీవితాలలోని మంచి మరియు చెడు విషయములు)

(6).Things that affected them.

( వీరిని ప్రభావితం చేసిన విషయములు)

(7).The person who influenced me.

( నన్ను ప్రభావితం చేసిన వ్యక్తి)

(8).Someone who can compare my life.

( నా జీవితమును పోల్చుకో గలిగిన వ్యక్తి)

(9).Lessons Learned Through Bible Study.

( బైబిల్ స్టడీ ద్వారా నేర్చుకున్న విషయములు)

(10).The end of understanding.( అవగాహన ముగింపు)

## ఉపోద్ఘాతం.

విశ్వాసము అనేది నిరీక్షించే వాటి యొక్క నిజ స్వరూపము. కనబడనివి ఉన్నవి అని నమ్మడం. విశ్వాసము వలననే భక్తులు సాక్ష్యము పొందారు. ప్రపంచము దేవుని వాక్కు వలన నిర్మాణం అయినది. కాబట్టి మనకు కనబడే పదార్థము వలన ప్రపంచం నిర్మాణము కాలేదు గాని, అదృశ్యం అయిన దేవుని వలననే సృష్టించబడినది. ఈ సత్యమును మనము విశ్వాసము ద్వారా గ్రహించుకొనుచున్నాము. విశ్వాసమును బట్టి హేబేలు కయును కంటే శ్రేష్ఠమైన దేవునికి అర్పించెను. విశ్వాసము లేకుండా దేవునికి ఇష్టులుగా జీవించుట అసాధ్యము. దేవుని యొద్దకు వచ్చువాడు ఆయన ఉన్నాడనియు, ఆయనను వెతికే వారికి ప్రతిఫలము ఇస్తాడని నమ్మాలి. హెబ్రీ 11:1-6. ప్రస్తుత దినములలో మనుషులు మానవ ఆలోచనలతో, హేతువాదములతో జీవించుచున్నారు. సృష్టికర్తయైన దేవుని నమ్మకుండా వ్యర్థమైన వివాదాలతో మనుషులు జీవించుచున్నారు. అంతులేని వివాదములు, సమాజంలో పెరిగిపోతున్న నేరాలు, మనుష్యులలో ద్వేషము, స్వార్థము వీటన్నిటి వలన కలిగే మరణ భయంతో మనుషులు జీవించుచున్నారు. మనుషులు బైబిల్ను అర్థం చేసుకోలేక దేవుని హేళన చేస్తున్నారు. నాశనమయ్యే లోకంతో పాటు తాము కూడా నశించి పోతామని తెలియక భయానక జీవితాలు జీవిస్తున్నారు. ఇటువంటి పరిస్థితులలో భయం అనేది లేకుండా భద్రతతో జీవించటానికి ఉన్న ఒకే ఒక మార్గం దేవుని యందు విశ్వాసముతో జీవించడం. నీతిమంతుడు విశ్వాస మూలముగా జీవించును. హెబ్రీ 10:38. వెలి చూపు వలన కాక విశ్వాసము వలనే నడుచుకొనుచున్నాము. 2 కొరింథీ 5:7.

దేవుని యందు విశ్వాసము ఉంచాలంటే, మొట్ట మొదటిగా మనము బైబిల్ ద్వారా దేవుని గురించి తెలుసుకోవాలి. ఆ తరువాత ఆ విశ్వాసాన్ని సంపాదించుకోవడానికి దేవుని వాక్యాన్ని వినాలి. దేవుని వాక్యాన్ని ధ్యానించాలి. దేవుని కుమారుడైన యేసు క్రీస్తు ద్వారా మనము దేవునితో సహవాసము చేయగలుగుతాము. దేవుడు సిద్ధపరచిన రక్షణ క్రీస్తుయేసు ద్వారా మనము పొందగలుగుతాము. ఏసుక్రీస్తు న మన స్వంత రక్షకునిగా అంగీకరించినప్పుడు మాత్రమే మనము దేవుని రక్షణ, విశ్వాసము, నిరీక్షణ, ప్రేమను పొందగలము. కాబట్టి దేవుని యందు విశ్వాసముంచడం అంటే అది సామాన్యమైన విశ్వాసం కాదు అది ప్రత్యేకమైన విశ్వాసం. ఈ విశ్వాసం పరిశుద్ధ లేఖనాల ద్వారా దేవుని తెలుసుకొనుటను బట్టి కలుగుతుంది. ఈ విశ్వాసములో ముందుకు సాగుతున్న కొద్దీ దేవుని అద్భుతాలను మనుషులు తమ జీవితంలో నూతనముగా అనుభవించగలుగుతారు.

పరిశుద్ధ లేఖనాల ద్వారా మనము దేవుని గూర్చి ఎక్కువ జ్ఞానాన్ని పొందగలము. మానవులను రక్షించడానికి దేవుడు తన ఏకైక కుమారుడైన యేసుక్రీస్తును లోకానికి పంపించాడని తెలుసుకుంటాము. యేసుక్రీస్తు నందు విశ్వాసము కలిగి ఉండడం ద్వారా మనము రక్షణ పొందగలమని తెలుసుకుంటాము. మనము రక్షణ పొందగలమని, రక్షించబడ్డాం అని వాక్యం ద్వారా మాత్రమే మనకు ఖచ్చితంగా తెలుస్తుంది. మనలను స్వస్థ పరిచే గొప్ప వైద్యుడు దేవుడే అని గ్రహింపు మనకు కలుగుతుంది. దేవుని చిత్తము ప్రకారము యేసు క్రీస్తు మన పాపములను మరియు రోగములను, బలహీనతలను భరించాడు. ఆయన పొందిన గాయముల ద్వారా మనకు స్వస్థత కలుగుతుంది అని నమ్మడం ద్వారా స్వస్థత పొందగలం. యేసుక్రీస్తు నందు విశ్వాసము కలిగి జీవించుట ద్వారా ఇటువంటి ఎన్నో ఆశీర్వాదాలను వ్యక్తిగతముగాను, కుటుంబముతోను అనుభవించగలుగుతారు.

నిజమైన విశ్వాసం అంటే ప్రయోజనకరమైన విశ్వాసం. అది ఫలితాలనిస్తుంది. అది కొండలను కదిలించగలదు. విశ్వాసము యొక్క స్వభావమును గూర్చి యేసుక్రీస్తు తరచుగా వ్యాఖ్యానించాడు. కొండలను కదిలించగల, అద్భుతాలు చేయగల, స్వస్థపరచు గల, దేవుని కొరకు గొప్ప కార్యాలను సాధించగల విశ్వాసాన్ని గూర్చి ఆయన చెప్పాడు. నిజమైన విశ్వాసము అంటే క్రైస్తవుని హృదయంలో దేవుడు చేసే కార్యం. మార్కు 9:24. మనంతట మనమే నిజమైన విశ్వాసాన్ని మన హృదయాలలో పుట్టించుకోలేము. రోమా 12:3. నిజమైన విశ్వాసం క్రీస్తు మనకు ఇచ్చిన వరం గనుక క్రీస్తుకూ ఆయన వాక్యానికి, సహవాసానికి, మన సమర్పణను, ఆయనలో మన నమ్మకాన్ని మరింత ప్రగాఢమైనవిగా చేసుకోవడం ఎంతో ముఖ్యం. రోమా 10:13. మన విశ్వాసమునకు కర్త మరియు దానిని కొనసాగించేవాడు ఏసుక్రీస్తు గనుక ఆయనను మనం వెదకాలి. వెంబడించాలి. నిజమైన విశ్వాసం దేవుని ఆధీనంలోనే ఉంటుంది. నిజమైన విశ్వాసం గల వారు దేవునికి విధేయతను చూపుతూ జీవిస్తారు. నిజమైన విశ్వాసంతో మొదట దేవుని రాజ్యము యొక్క సంగతులను వెదకాలి. గ్రహించాలి. వాటిని అనుసరించాలి. ఆయన ప్రేమను, జ్ఞానం, కృప, రాజ్య ఉద్దేశ్యం, వీటిని ఆయన చిత్త ప్రకారం నెరవేర్చటానికి మనకు అనుగ్రహించబడింది విశ్వాసం. దీనిని మన స్వార్థ ప్రయోజనాల కొరకు ఉపయోగించకూడదు. యాకోబు 4:8. పరివర్తన అంటే దేవుని రక్షణ అనే బహుమానానికి మానవ ప్రతిస్పందన. దీనితోబాటు విశ్వాసం మూలంగా లభించిన కృప, పరిశుద్ధాత్మ ప్రభావం మనకు దొరుకుతాయి. అపో. కా 11:8. దేవునితో మనకు గల క్రొత్త సంబంధం వలన మారుమనసు పొందిన తరువాత మన జీవిత దృక్పథంలో మార్పులు కనిపిస్తాయి. రక్షించే నిజమైన విశ్వాసంలో మారుమనసు ఒక భాగం. అది రక్షణకు, శుద్ధీకరణకు ప్రాథమికమైన అవసరం. అపో. కా. 26:18.

సమస్యలు ఎదుర్కొంటున్నప్పుడు, దేవుని యందు విశ్వాసం కలిగి ప్రార్థన చేయడం ద్వారానే అయన నుండి సహాయం పొందగలము. అయితే, వ్యక్తిగత స్వార్థం కోసం, ఆశలు కోసమై దేవుని యందు విశ్వాసం ఉంచకుండా, కష్టం వచ్చినప్పుడు మాత్రమే దేవుని వైపు తిరుగకుండా, నూతన నిబంధన క్రిందవున్న విశ్వాసులు వారి విశ్వాసం ఎటువంటిదో పరీక్షించుకోవాలి. ప్రేమపూర్వకంగా, కృతజ్ఞతా పూర్వకంగా దేవుని సేవించాలి. విశ్వాసులముగా దేవుడు ఏమైయున్నాడు, అయన ఏం చేసాడు అనే దానిని బట్టి ప్రశంసాపూర్వకంగా ఆయనను వెంబడిస్తున్నామా? లేక అయన దగ్గర నుండి లబ్ధి పొందడానికి వెంబడిస్తున్నామా? అని పరిశీలన చేసుకోవాలి. మన భక్తి విశ్వాసం అయన యెడల యదార్థమైనవైతే, హింసలో, శ్రమలో, నష్టంలో సహితం ఆయనను వెంబడిస్తాము. 2కొరింథీ 13:5 "మీరు విశ్వాసము గల వారై యున్నారో లేదో... చూచుకొనుడి. తమకు నిత్యజీవము ఉన్నదో లేదో అనే గ్రహింపు కన్నా మించిన గ్రహింపు విశ్వాసులకు వేరే ఏది లేదు. విశ్వాసులమని చెప్పుకునేవారంతా తమ రక్షణ వర్తమాన వాస్తవికతగా ఉన్నదో లేదో పరీక్షించుకోవాలి. గలతి 2:16 " విశ్వాసము వలననే నీతిమంతులమని తీర్చబడుటకై... " ఒక పాపి ఎలా నీతిమంతుడుగా తీర్చబడతాడు? తన పాపాలకు క్షమాపణ, దేవుని అంగీకారం, ఆయనతో సరియైన సంబంధం ఎలా కలుగుతుంది అనే విషయాన్ని పౌలు ఇక్కడ చర్చిస్తున్నాడు. ఇది ధర్మశాస్త్ర క్రియలవలన కలిగేది కాదు. యేసుక్రీస్తు నందలి సజీవ విశ్వాసం ద్వారానే కలుగుతుంది. క్రీస్తునందు విశ్వాసం గలవారు తమ ప్రభువు మరణ పునరుత్థాన అనుభవాలకు అతి సన్నిహితంగా జీవిస్తారు. (1). విశ్వాసులందరు సిలువ అనుభవంలో క్రీస్తుతో పాలివారయ్యారు. రక్షణ ఇచ్చేదిగా భావించే ధర్మశాస్త్రం విషయంలో వారు చనిపోయి, ఇప్పుడు క్రీస్తుద్వారా దేవుని కోసము జీవిస్తున్నారు. క్రీస్తునందలి రక్షణ పొందడం ద్వారా ఇప్పుడు వారి మీద పాపం అధికారం చేయదు. రోమా 6:11, గలతి 5:24, 6:14, కొలస్సి 2:12.

1. బైబిల్ నందున్న విశ్వాసవీరులు - రిఫరెన్స్ లతో.

1	హేబెలు ఆది 4:1-16.	8	మోషే నిర్గమ 1:15	15	కాలేబు 1దినవృ 1:36
2	హనోకు ఆది 5:21-24	9	రాహాబు యెహోషువ 2:1-3	16	యెహోషువ ద్వితీ 1:37
3	నోవహు ఆది 6:1-9	10	గిద్యోను న్యాయాధి 4-16	17	హిజ్కీయా 2రాజులు 18:5
4	అబ్రాహాము ఆది 17:3-45	11	బారాకు న్యాయాధి 4-16	18	నినెవే పట్టణస్థులు యోనా 3:5
5	శారా ఆది 18:1-5	12	సమ్సోను న్యాయాధి 4-16	19	శతాధిపతి మత్తయి 8:10
6	ఇస్సాకు ఆది 27:1-40	13	యొష్తా న్యాయాధి 4-16	20	పక్షవాయువురోగిని మోసుకొనివచ్చినవారు మత్తయి 9:2
7	యాకోబు ఆది 48:1-2	14	దావీదు 1సమూయేలు 16:1	21	రక్తస్రావ స్త్రీ. మత్తయి 9:22

22	యోసేపు ఆది 37-50	29	సమూయేలు 1సమూయేలు 1:1-25	36	కనాను స్త్రీ. మత్తయి 15:28.
23	బర్త లోమయి మార్కు 10:52	30	దానియేలు హెబ్రీ 11:33	37	అహరోను నిర్గమ 7:8-9
24	పాపాత్మురాలైన స్త్రీ లూకా 7:30	31	షెద్రకు హెబ్రీ 11:34	38	రూతు రూతు 1:16
25	పది మంది కుష్ట రోగులు లూకా 17:19	32	మేషకు హెబ్రీ 11:35	39	సీమోను లూకా 6:14
26	లుథియా అపో. కా. 16:15	33	అబేద్నగో హెబ్రీ 11:34	40	అంద్రెయ లూకా 6:14
27	చెరసాల నాయకుడు అపో. కా. 16:31	34	వలీయా హెబ్రీ 11:36	41	యోహాను లూకా 6:14
28	ఇశ్రాయేలు ప్రజలు హెబ్రీ 11:29	35	యిర్మీయా యిర్మీయా 20:1-2	42	ఫిలిప్పు లూకా 6:14

## 2. విశ్వాసవీరుల జీవిత వివరణను బైబిల్ నందు ప్రస్తావించుటలో దేవుని ఉద్దేశ్యం.

ఈసంగతులు దృష్టాంతములుగా వారికి సంభవించి, యుగాంతమందున్న మనకు బుద్ధి కలుగుటకై వ్రాయబడెను. 1కొరింథీ 10:11. ఈనాటి విశ్వాసులైన వారు దేవుని కృపలో నుండి తప్పి పోకుండా, పాపం చేయకుండా తగినన్ని హెచ్చరికలు ఇవ్వడానికే దేవుడు బైబిల్ నందు విశ్వాస వీరుల జీవితములను వ్రాయించెను. బైబిల్ నందు వ్రాయబడిన విశ్వాస వీరుల జీవితములను పరిశీలన చేసినప్పుడు దేవుడు మనతో చెప్పాలనుకున్న ఆత్మ సంబంధమైన సత్యాలను అర్థం చేసుకుని, విశ్వాస జీవితంలో అభివృద్ధి పొందడం సాధ్యమవుతుంది.

బైబిల్ నందు వ్రాయబడిన విశ్వాసవీరుల జీవితముల వివరణ ద్వారా ఆనాటి పరిస్థితులను, దేవుడు వారితో వ్యవహరించిన విధానమును, ఆయా పరిస్థితుల మధ్యలో వారు ప్రవర్తించిన విధానము, ఫలితాలను అవగాహన చేసుకోవడం సాధ్యమవుతుంది. బైబిల్ అధ్యయనం మరింత ప్రయోజనకరం అవుతుంది. విశ్వాసం బలహీనం కాకుండా, విశ్వాసం ప్రతికూల పరిస్థితుల మరియు శోధనల తాకిడికి చెదిరిపోకుండా విశ్వాసవీరుల జీవిత వివరణలు ప్రోత్సాహం కలిగిస్తాయి.

విశ్వాసవీరులు అంటే విశ్వాసం కలిగి ఉండడంలో, విశ్వాసాన్ని కోల్పోకుండా పట్టుదలతో కొనసాగడంలో ప్రసిద్ధి చెందిన వ్యక్తులు. వారు తమ విశ్వాస జీవిత అభివృద్ధికి అనుసరించిన సంగతులను అర్థం చేసుకోవలసిన ఆవశ్యకత ప్రస్తుత కాలమందు విశ్వాస జీవితంలో కొనసాగుతున్న ప్రతి ఒక్కరికి వున్నది. విశ్వాసజీవిత విషయమైన అజాగ్రత్త భవిష్యత్ కాలంలో నిత్యజీవాన్ని కోల్పోయేలా చేస్తుంది. క్లుప్తముగా కొందరి జీవితముల వివరణ పరిశీలన చేద్దాము.

## అబ్రాహాము జీవిత వివరణ - దేవుని ఉద్దేశ్యం. (ఆది 12:1-3)

యెహోవా - నీవు లేచి నీ దేశమునుండియు, నీ బంధువుల యొద్దనుండియు, నీ తండ్రి యింటనుండియు నేను నీకు చూపించు దేశమునకు వెళ్లుము. నిన్ను గొప్ప జనముగా చేసి నిన్ను ఆశీర్వదించి నీ నామమును గొప్ప చేయుదును. నీవు ఆశీర్వాదముగా ఉండువు, నిన్ను ఆశీర్వదించు వారిని ఆశీర్వదించెదను, నిన్ను దూషించు వారిని శపించెదను. భూమి యొక్క సమస్త వంశములు నీ యందు ఆశీర్వదింపబడునని అబ్రాహాముతో అనెను.

ఆదికాండము 12 వ అధ్యాయములో అబ్రాహామును పిలవడం, మానవులను రక్షించి, విమోచించాలన్న దేవుని సంకల్ప ప్రత్యక్షత, పాత నిబంధనలో ఒక కొత్త అధ్యాయాన్ని ప్రారంభించింది. సమర్పణా పూర్వక విశ్వాసంతో తనను తెలుసుకుని, తనను నేవించే వ్యక్తి కావాలని దేవుడు కోరుకున్నాడు. ఆ వ్యక్తి నుండి దేవుని మార్గాలను తెలుసుకుని, ఉపదేశించే, అనుసరించే ఒక కుటుంబం రావాలి. (ఆది 18:19).

ఈ కుటుంబం నుండి ఏర్పరచుకున్న జాతి దైవభక్తిలేని ఇతర జాతుల నుండి ప్రత్యేకించుకుని దేవుని ఉపదేశాన్ని మరియు అయన ఉద్దేశ్యమును అనుసరించేవారు కావాలి. ఈ జాతి నుండి స్త్రీ సంతానంగా వాగ్దానం చేసిన లోకరక్షకుడు యేసుక్రీస్తు వస్తాడు. (ఆది 3:15). అబ్రాహామును దేవుడు పిలవడం వెనుక ఉద్దేశ్యం ఆశ్చర్యాన్ని కలిగిస్తుంది. రాబోయే కాలంలో తన రక్షణ సంకల్పం నెరవేర్చడానికి దేవుడు అబ్రాహామును పిలిచాడు. అతనిని నీతిమంతునిగా చేసాడు. తన ఉద్దేశ్యానికి మార్గం సిద్ధం చేసాడు. వాగ్దానం చేయబడిన మెస్సీయా రావడానికి కొన్ని వందల సంవత్సరాలు ముందే దేవుడు ఈవిధంగా తన సంకల్పాన్ని అమలు చేయడం ఆశ్చర్యం.

## రాహాబు జీవిత వివరణ - దేవుని ఉద్దేశ్యం. (యెహోషువ 2 వ అధ్యాయము)

రాహాబు అన్యజనాంగమునకు చెందిన స్త్రీ. అయినప్పటికీ, ఇశ్రాయేలీయుల దేవుడే భూమ్యాకాశాలకు, సమస్త మానవ జాతికి నిజమైన దేవుడని నమ్మింది. (యెహోషువ 2:10-11). కనాను దేవతలను, వారి విశ్వాసాలను లక్ష్యపెట్టలేదు. ఇశ్రాయేలు వారైనా వేగుల వారిని చేర్చుకుని తన విశ్వాసాన్ని క్రియల ద్వారా వెల్లడి చేసింది. తన ఇంటి వారు నశించిపోకూడదని రక్షణ మార్గాన్ని వారికొరకు సిద్ధపరచుకున్నది. కాలక్రమంలో ఈమె పేరు మెస్సీయా వంశావళిలో చేర్చడం ఆశ్చర్యం. ఒక వ్యక్తి దేవుని ఉగ్రతకు లోనైనప్పటికీ, ఆయనకు భయపడి, ఆయన యందలి విశ్వాసముతో నీతిగా జీవించినయెడల వారిని ఆయన అంగీకరిస్తాడు అని ఈమె జీవితం ద్వారా విషదమవుతుంది. (అపో. కా 10:35).

దేవుని యందలి విశ్వాసము ఈమె జీవితంలో బలమైనదిగా కనుగొనగలం. వేగుల వారిని దాచి పెట్టడం వలన ప్రమాదం కలిగే పరిస్థితి ఉన్నప్పటికీ, వెనుదీయక, భయపడక రక్షణ కరమైన తనలోని విశ్వాసాన్ని వెల్లడి చేసింది. అంతరంగంలోని దేవుని యందలి బలమైన విశ్వాసం అవరోధాలను లక్ష్యం చేయదు. అవి ఎంత ప్రమాదకరమైనవి అయినప్పటికీ ముందుకే కొనసాగేలా చేయగల శక్తి విశ్వాసానికి ఉన్నది. తన యింటివారి రక్షణకు ఆమెయొక్క విశ్వాసం కారణమైంది. రక్షణ కరమైన విశ్వాసం ఒక వ్యక్తితో ప్రారంభం అయినప్పటికీ, అనేకులకు రక్షణకరమైన విశ్వాసంగా మారగలదు. దాని ప్రభావం అనేకులకు ప్రయోజనాలు అందిస్తుంది. సామూహిక ప్రయోజనకారిగా మారగలదు. రాహాబు యొక్క విశ్వాసం నేటి విశ్వాసులను సవాలు చేస్తుంది, ప్రోత్సహం కలిగిస్తుంది, అనుసరణీయమైన మాదిరిని కనబరుస్తుంది.

## దానియేలు జీవిత వివరణ - దేవుని ఉద్దేశ్యం (హెబ్రీ 11:34)

బబులోను నైతిక వాతావరణం అన్యజనుల విగ్రహారాధనతో నిండివుంది. దానియేలుకు అతని స్నేహితులకు భోధింపబడుతున్నదంతా దేవుని చట్టానికి, నీతి నియమాలకు విరుద్ధంగా ఉండేదని మన తేలికగానే అర్థం చేసుకోవచ్చు. రాజైన నెబుకద్నెజరు భుజించే ఆహారం, త్రాగే పానీయం వారూ పుచ్చుకోవలసి వచ్చింది. ఇవి విగ్రహాలకు అర్పించినవై యుండవచ్చు. అటువంటి ఆహారం తీసుకోవడం అంటే దేవుని విధులపట్ల అవిధేయత చూపినట్లే. అటువంటి ద్రాక్షారసాన్ని తీసుకోవడం ద్వారా దాని ప్రభావానికి లోనై వారి మనసులు మతిల్లవచ్చు. దానియేలు మొదటినుండి తనను అపవిత్ర పరచుకోకూడదని నిర్ణయం తీసుకున్నాడు. మరణం సంభవించినాసరే అతడు తన నమ్మకాల విషయంలో రాజీపడడు.

తనకు నిర్ణయాలు తీసుకోవడానికి అతని తల్లిదండ్రులు అతని దగ్గర లేరని మనం గుర్తించాలి. బాలుడిగా ఉన్నప్పుడే దానియేలు జీవితం దేవుని పట్ల, అయన ధర్మశాస్త్రం పట్ల ప్రేమతో నిండిపోయింది. ద్వితీ 6:7. క్రీస్తు పూర్వము 605 లో దేవుడు యెహోయాకీనుపై నెబుకద్నెజరుకు విజయం ఇచ్చాడు. అప్పుడా బబులోను చక్రవర్తి యెరూషలేములోని ఆలయం నుండి కొన్ని పాత్రలను, కొందరు అధిపతులను తీసుకుని వెళ్ళాడు. దీనికి ఏడేళ్ల పూర్వమే నినివే పట్టణం నాశనం అయింది. బబులోను రాజ్యం అతివేగంగా అభివృద్ధి చెందింది. అందువలన ప్రభుత్వాన్ని నడిపించడానికి విద్యాధికులు కరువయ్యారు. కాబట్టి నెబుకద్నెజరు అందంగా, ఆరోగ్యంగా, విద్యాధికులుగా ఉన్నవారిని బబులోనుకు తీసుకునివెళ్ళి, అక్కడి కలద్దీయుల భాష, సంప్రదాయాలను నేర్పించాడు. ఆవిధంగా వారిని రాజు పరిచర్యలో ఉంచాడు. వారిలో దానియేలు అతని ముగ్గురు స్నేహితులు ఉన్నారు.

### 3. విశ్వాసవీరుల జీవితములలోని మంచి విషయాలు మరియు దేవునికి వ్యతిరేకమైన విషయములు.

దానియేలు జీవితములోని మంచి విషయాలు.

- (1). దానియేలు దేవుని ప్రేమించిన వ్యక్తి.
- (2). దేవుని ప్రేమించే వ్యక్తులతో (షెడ్రక్, మేషాకు, అబేద్నగో) సహవాసం గల వ్యక్తి.
- (3). రాజు మరచిపోయిన కలకు అర్థం చెప్ప గలిగిన విశేషమైన వరం గల వ్యక్తి.
- (4). అందరికంటే విశేషమైన జ్ఞానం గల వ్యక్తి.
- (5). తన ఉద్యోగంలో ఎంతో నమ్మకస్తుడు.
- (6). ప్రపంచ భవిష్యత్తును గూర్చి గొప్ప దర్శనాలు చూసినా వ్యక్తి.
- (7). దేవుని యందు భయభక్తులు కలిగి జీవించడంలో రాజీపడని వ్యక్తి.
- (8). తన ప్రజల విడుదల కొరకు ఉపవాస విజ్ఞాపన ప్రార్థనలు చేసిన వ్యక్తి.
- (9). యెరూషలేము వైపు తిరిగి ప్రార్థన చేసాడు, దేవుని ఆలయం పట్ల ప్రేమ గల వ్యక్తి.
- (10). దేవుని చేత బహుగా ప్రేమించబడిన వ్యక్తి.

దానియేలు హృదయం దేవుని పట్ల, ఆయన శాసనాల పట్ల ప్రేమతో నిండిపోయింది. ఎంతగా అంటే తన ప్రాణాలు పోగొట్టుకునే పరిస్థితి వచ్చినా, ఆయనకు ప్రార్థన చేయడం మానలేదు.

**అబ్రాహాము జీవితములోని మంచి విషయములు.**

(1). దేవుని పిలుపును పొందుకొని సమస్తాన్ని విడిచి ప్రయాణం ప్రారంభించిన వ్యక్తి.

(2). ఎక్కడికి వెళ్లాలో తెలియకపోయిన విశ్వాసముతో ముందుకు సాగిన వ్యక్తి.

(3). తను వెళ్లిన ప్రతి చోట బలిపీఠము కట్టి దేవునికి ప్రార్థన చేసిన వ్యక్తి.

(4). లోతు పనివారికి తన పనివారికి కలహం కలిగినప్పుడు శాంతియుతమైన మార్గాన్ని ఎన్నుకున్న వ్యక్తి.

(5). దేవునితో స్నేహపూర్వకమైన బంధాన్ని ఏర్పర్చుకున్న వ్యక్తి.

(6). తన కుటుంబం దేవుని మార్గాలలో నడుచునట్లు వారికి ఖండితముగా అజ్ఞాపించిన వ్యక్తి.

(7). శత్రువుల బారి నుండి తన వారిని రక్షించుకొనుటకు యుద్ధములు చేసిన వ్యక్తి.

(8). లోతు కుటుంబం కొరకు దేవునితో విజ్ఞప్తి చేసిన వ్యక్తి.

(9). యాజకుడైన మెల్కిసెదెకు కు దశమ భాగాన్ని ఇచ్చి యాజక విధానాన్ని ఘనపరచిన వ్యక్తి.

(10). దేవుని మీద ప్రేమతో తన కుమారుని బలి ఇవ్వడానికి వెనుదియ్యని వ్యక్తి.

(11). దేవుని స్నేహితునిగా పిలువబడిన వ్యక్తి.

(12). యేసుక్రీస్తు అబ్రాహాము కుమారునిగా పిలువబడెను. నమ్మకమైన మనస్సు గలవాడై అబ్రాహాము దేవుని సేవించాడు. పునాదులు గల పట్టణము కొరకు అబ్రాహాము నిరీక్షించాడు. అందరివలెనే అబ్రాహాములో శరీర బలహీనతలు, ఆధ్యాత్మిక పొరపాట్లు ఉన్నప్పటికీ దేవుడు అబ్రాహామును విడువలేదు.

రాహాబు జీవితములోని మంచి విషయములు.

(1). జీవముగల దేవుని యందు విశ్వాసముంచిన అన్యజనాంగమునకు చెందిన స్త్రీ.

(2). కనాను దేవుళ్లను విడిచిపెట్టుట, ఇశ్రాయేలు దేవుని అంగీకరించుట.

(3). వేగుల వారిని చేర్చుకుని విశ్వాసాన్ని రుజువు చేసింది.

(4). తన యింటివారి రక్షణకొరకు మార్గాన్ని సిద్ధపర్చుకోవడం.

(5). మెస్సీయా వంశావళిలో పేరు కలిగిన స్త్రీ.

రాహాబు కలిగియున్న విశ్వాసము మనకు కొన్ని సత్యాలను జ్ఞాపకం చెప్తోంది అవి: విశ్వాసము వలన నీతి కలుగుతుంది. విశ్వాసము వలన రక్షణ కలుగుతుంది. వ్యక్తిగతంగానే కాకుండా కుటుంబ పరంగా సామాజికంగా విశ్వాస ఫలమును అనుభవించగలుగుతారు. రక్షణ కరమైన విశ్వాసము కలిగి జీవించాలి. నీతిమంతుడు విశ్వాస మూలముగా జీవిస్తాడు. విశ్వాసము ద్వారా నీతిమంతులుగా తీర్చబడతారు. దేవుని యందు భయభక్తులు కలిగి జీవించడానికి విశ్వాసమే ప్రాముఖ్యం. విశ్వాసము జీవితాలను మారుస్తుంది, పరిస్థితులను మారుస్తుంది. దేవుని జనాంగంలో చేరుస్తుంది. దేవుని సొత్తుగా మారుస్తుంది. నిత్యజీవము పొందుటకు నడిపిస్తుంది. అంతరంగ విశ్వాసం భహిరంగ దీవెనలను అందిస్తుంది. విశ్వాసం ఊహించని ప్రమాదాలను తప్పిస్తుంది. ఆశ్చర్యమైన మార్పులను, ఆశీర్వాదం కలిగించే పరిశుద్ధతను స్వభావంలో కలిగించేది విశ్వాసమే.

హేబెలు జీవితములో మంచివిషయములు.

(1). శ్రేష్ఠమైన బలిని అర్పించుట.

(2). నీతి మంతుడని సాక్ష్యం పొందుట.

(3). మృతి నొందియు సాక్షిగా (విశ్వాసం ద్వారా మాట్లాడుట) ఉండుట.

హేబెలు విశ్వాసం, నీతి, దైవ భక్తి, విధేయత కలిగిన వ్యక్తి. కాబట్టి దేవుడు ఇతని అర్పణను అంగీకరించాడు.

హనోకు జీవితములోని మంచి విషయములు.

(1). విశ్వాసం గలవాడై దేవునితో సహవాసం చేశాడు.

(2). మరణము చూడకుండా దేవుని రాజ్యమును చేరుకున్నాడు.

విశ్వాసంతో దేవుని యందు భయభక్తులు కలిగి జీవించుట ద్వారా ఎంతటి ధన్యత మానవజీవితానికి లభిస్తుందో ఇతని జీవితం వివరిస్తుంది. హనోకు విశ్వాస జీవితాన్ని దేవుడు ఇష్టపడ్డాడు. ఇతని విశ్వాస విశ్వాససంబంధమైన ప్రవర్తన, విశ్వాసంతో ప్రతి దినము ఇతడు దేవుణ్ణి సేవించడం ఆయనకు ఎంతో సంతోషాన్ని కలిగించింది. అందువలననే మరణం లేకుండా హనోకును దేవుడు తన రాజ్యంలోనికి తీసుకొని వెళ్ళాడు. కాబట్టి మనము విశ్వాసం కలిగి జీవించాలి. విశ్వాసం కలిగి ప్రవర్తించాలి. విశ్వాస జీవితాన్ని ఎవరు తక్కువగా అంచనా వేయకూడదు. విశ్వాసం కలిగి జీవించడంలో నిర్లక్ష్యం ఎంతమాత్రమూ తగదు. విశ్వాసం కలిగి జీవించడంలో పట్టుదల గలవారు అందుకునే ప్రతిఫలాలు ఎంతో గొప్పగా ఉంటాయి. విశ్వాసవీరులుగా జీవించే వారికి దేవుడు గొప్ప కార్యాలు చేస్తాడు.

మనలను పట్టించుకునే వ్యక్తిగతమైన, శాశ్వతమైన, పరిశుద్ధుడైన దేవునిలో నమ్మిక ఉంచాలి. మన అత్యధికమైన బహుమానం దేవుని సన్నిధిలోని ఆనందం అని గ్రహించాలి. ఆయనను చిత్తశుద్ధితో వెదకాలి. అలా వెదికినప్పుడు అయన బహుమానం ఇస్తాడని నమ్మాలి. మనము శ్రద్ధతో దేవుని వెదకాలి. అయన సామీప్యాన్ని, కృపను కోరుకోవాలి. అవిశ్వాసం మరియు అవిధేయత విడదీయలేనివి. అలాగే విశ్వాసం, విధేయత విడదీయలేనివి. దేవుడు అంగీకరించేది, శ్రమలలో నిలిచి ఉండేది విశ్వాసమే.

ఈ విశ్వాసం ఆత్మ సంబంధమైన సంగతులను నమ్ముతుంది. నీతిమంతులుగా మారుస్తుంది. నీతి మార్గంలో నడిపిస్తుంది. దేవుని వెతుకుతుంది. ఆయన మంచితనంలో నమ్మకం ఉంచుతుంది. పాపం వలన కలిగే సంతోషాలను తిరస్కరిస్తుంది. శ్రమలను తట్టుకుంటుంది. దేవుని కొరకు శ్రమలనుభవిస్తుంది. గొప్ప నీతి క్రియలను చేస్తుంది. తరువాతి తరాలవారికి దీవెన దాయకంగా ఉంటుంది.

నీతిమంతులు విశ్వాసం గల హృదయంతో నిత్యజీవం పొందుతారు. ప్రతి పరిస్థితులలో సంతోషంతో దేవుని నేవిస్తారు. దేవుడు తమ కొరకు శ్రేష్టమైనది దాచి ఉంచాడు అనే భావంతో పాత నిబంధన పరిశుద్ధులు ఎదురుచూశారు. విశ్వాసంతోనే పాత నిబంధన పరిశుద్ధులు చనిపోయారు.

"వీరందరూ తమ విశ్వాసము ద్వారా సాక్ష్యము పొందినవారైనను, మనము లేకుండా సంపూర్ణులు కాకుండు నిమిత్తము, దేవుడు మన కొరకు మరి శ్రేష్టమైన దానిని ముందుగా సిద్ధ పరచెను గనుక వీరు వాగ్దాన ఫలము అనుభవించలేదు". హెబ్రీయులకు 11:39-40.

#### 4. విశ్వాసవీరుల జీవితముల నుండి నేను గ్రహించిన విషయములు.

(1). అబ్రాహాము జీవితము నుండి నేను గ్రహించిన విషయములు - ఆదికాండము 17:3-45.

దేవుని పిలుపును బట్టి అబ్రాహాము తన సమస్తమును విడిచి ప్రయాణం ప్రారంభించాడు, ఎక్కడికి వెళ్లాలో తెలియకపోయినా విశ్వాసముతో ప్రయాణం ప్రారంభించాడు. తాను వెళ్లిన ప్రతిచోట బలిపీఠము కట్టి విశ్వాసముతో యెహోవాకు ప్రార్థన చేశాడు. కలము లేని శాంతియుత మార్గాన్ని కోరుకున్నాడు. లోతు పని వారికి తన పని వారికి కలహం ఏర్పడినప్పుడు శాంతియుతమైన మార్గాన్ని ఎంచుకున్నాడు. విశ్వాసము ద్వారా దేవునితో స్నేహపూర్వకమైన బంధాన్ని ఏర్పరుచుకున్నాడు. తన కుటుంబము దేవుని మార్గాలలో నడుచుకొనునట్లు వారికి బోధించాడు, ఖండితముగా ఆజ్ఞాపించగలిగాడు. దేవుని ఉగ్రత నుండి తప్పించుకోవడానికి లోతు కుటుంబం కొరకు ప్రార్థన చేశాడు. తనకున్న సమస్తము కంటే దేవునినే ఎక్కువగా ప్రేమించాడు. తన కుమారుడైన ఇస్సాకును బలిగా ఇవ్వడానికి సిద్ధపడుట ద్వారా ఈ సంగతి రుజువు పరుచుకున్నాడు. నమ్మకమైన మనస్సు కలిగిన వాడై దేవునిని నేవించాడు. అబ్రాహాము విశ్వాస జీవితము తరువాతి తరాల వారికి ఆదర్శప్రాయం అయింది. అబ్రాహాము పునాదులు గల పట్టణం కొరకు నిరీక్షించాడు. అబ్రాహాము దేవునికి స్నేహితునిగా పిలువబడ్డాడు. ఏసుక్రీస్తు అబ్రాహాము కుమారునిగా పిలువబడ్డాడు. అబ్రాహాములోను శారీరక బలహీనతలు ఆధ్యాత్మిక పొరపాట్లు ఉన్నాయి అయినప్పటికీ పిలిచిన దేవుడు నమ్మదగినవాడు. అందువల్ల దేవుడు అబ్రాహామును విడిచిపెట్టలేదు. ఈనాటి విశ్వాసులు అబ్రాహాము యొక్క విశ్వాసాన్ని ఆదర్శంగా తీసుకోవాలి. అబ్రాహాము వంటి విశ్వాస జీవితాన్ని కలిగి ఉండాలి. అబ్రాహాము విశ్వాస జీవితంలో అభివృద్ధి పొందినట్లుగా విశ్వాసులు అభివృద్ధి చెందాలి.

అబ్రాహాము బలమైనది, స్థిరమైనది మరియు సమర్పణతో కూడినది. దేవుని వాగ్దాన నెరవేర్చు కొరకు కనిపెట్టుకొని వాగ్దానాన్ని స్వతంత్రించుకొనిన విశ్వాసము అబ్రాహాము కలిగియున్నాడు. అబ్రాహాము 99 ఏళ్ల వాడైనప్పుడు యెహోవా అతనికి ప్రత్యక్షమై నేను సర్వశక్తిగల ప్రభువును, నాసన్నిధిలో నడచుచు యుండుము. నాకును నీకును మధ్య నా నిబంధనను నియమించి నిన్ను అత్యధికంగా అభివృద్ధి పొందించెదను అని అతనితో చెప్పెను. దేవుడు అబ్రాహాముతో చెప్పుచున్న ఈ మాటలు గూఢార్థముగా ఉన్నవి, నా సన్నిధిలో నిందారహితుడై ఉండుము అని అంటే దాని అర్థం ఏమిటి? దేవుడు అబ్రాహాము దీవించాలి అంటే అతడు పరిశుద్ధునిగా జీవించాలి. దేవుని ఆజ్ఞలకు లోబడి ఆయన మార్గంలో నమ్మకంగా కొనసాగాలి. అబ్రాహాము అత్యధికముగా అభివృద్ధి పొందడానికి దేవుని నిబంధనకు అతడు నమ్మకముగా జీవించాలి. పరిశుద్ధతయే దేవుని ఆశీర్వాదాలను పొందడానికి మార్గంగా ఉన్నది. దేవుడు పరిశుద్ధుడు కాబట్టి ఆయనను అనుసరించేవారు పరిశుద్ధులుగా ఉండాలి. దేవుడు తన వాగ్దానాన్ని నెరవేర్చాలి అంటే అబ్రాహాము దేవుని మాట వినాలి ఆ మాటకు లోబడి జీవించాలి. అబ్రాహాము దేవునికి విధేయుడుగా జీవించడం ద్వారా దేవుడు అతని సంతానమును ఆశీర్వదించి భూమి మీద ఉన్న మిగిలిన జనములకు ఆశీర్వాదకరంగా మారుస్తాడు. దేవుడు అబ్రాహాముతో చేసిన నిబంధన స్థిరపరుస్తాను అని చెప్పాడు. అయితే దేవుడు అబ్రాహాముకు చేసిన వాగ్దానం నెరవేర్చు అతని విశ్వాసము మరియు విధేయతపైన ఆధారపడి ఉన్నాయి. కనాను దేశమును అబ్రాహాము సంతానమునకు ఇస్తానని దేవుడు చెబుతున్నాడు. అతని సంతానమునకు ప్రభువునై ఉంటానని వాగ్దానం చేస్తున్నాడు. ప్రభు సన్నిధిలో నిర్దోషిగా జీవించుట ద్వారా అబ్రాహాము వాగ్దానమును నెరవేర్చు పొందుకున్నాడు. దేవుడు మొదట అబ్రాహాముతో నీకు సంతానం కలుగుతుంది అని వాగ్దానం చేసి ఉండగా, అబ్రాహాము తన భార్య శారా మాట విని శారా వలన కాకుండా దాసియైన హాగరు వలన కుమారుని కన్నాడు.

అయితే దేవుడు నీ భార్యయైన శారాను ఆశీర్వదిస్తున్నాను అని, ఆమె జనములకు తల్లి అయి ఉంటుందని వాగ్దానం చేశాడు. ఆదికాండము 17:22. అబ్రాహాము దేవుని స్నేహితునిగా పిలువబడ్డాడు. దేవుడు తాను చేయదలచిన పనిని అబ్రాహాముతో చెప్పాడు. దేవుడు తానే స్వయముగా అబ్రాహాముతో మాట్లాడాడు. వేరే ఎవరికైనా మధ్యవర్తులుగా ఉపయోగించలేదు. అప్పుడు యెహోవా నేను చేయబోవు కార్యము అబ్రాహామునకు దాచెదనా? అబ్రాహాము నిశ్చయముగా బలముగల గొప్ప జనముగా అతని మూలముగా భూమిలోని సమస్త జనములను ఆశీర్వదించబడుదురు. ఎట్లనగా యెహోవా అబ్రాహామును గూర్చి చెప్పినది అతనికి కలిగి ఉన్నట్లు తన తరువాత తన పిల్లలను తన ఇంటి వారును నీతి న్యాయములు జరిగించుచు యెహోవా మార్గమును గైకొనుటకు అతడు వారికి ఆజ్ఞాపించునని నేనెరిగియున్నాననెను. ఆది 18:17. దేవుడు అబ్రాహాము ఇచ్చిన దీవెనలు మరి ఎవరికీ ఇవ్వలేదు. దేవుడు అబ్రాహాము ద్వారా భూలోకములోని సమస్త జనములు తన నామమును తెలుసుకోవాలని, తన నామమును విశ్వసించాలని, ఈ భూమి మీదను ఆకాశమునందు నిజమైన ప్రభువు అబ్రాహాము యొక్క దేవుడు అని ఆయన తప్ప మరొక దేవుడు లేడు అని తెలుసుకొనినట్లుగా అబ్రాహామును పిలిచి ఉన్నాడు. నిన్ను ఆశీర్వదించే వారిని ఆశీర్వదిస్తానని దేవుడు అబ్రాహాముతో చెప్పాడు. అబ్రాహాము దేవుని చూడకపోయినా ఆయన యందు విశ్వాసము గలవాడై తన దేశమును తాను నివసించే ప్రాంతాన్ని విడిచి తనకు తెలియని దేశమునకు వచ్చి ఉన్నాడు. తనతో మాట్లాడిన దేవునికి కృతజ్ఞతాపూర్వకంగా అబ్రాహాము బలిపీఠము కట్టి ప్రార్థన చేశాడు. అబ్రాహాము వంటి విశ్వాస జీవితం నేటి విశ్వాసులు కలిగి ఉండాలి. ప్రతి తరంలోని విశ్వాసులు మరియు దేవుని ఆరాధించే ప్రజలు అబ్రాహాము విశ్వాసము కలిగి జీవించాలి. విశ్వాస జీవితములో వెనుదిరిగి చూడక అబ్రాహామువలే ముందుకుసాగాలి. విశ్వాసము అదృశ్యమైన వాటిని నమ్ముతుంది. మరియు నిరీక్షించే వాటి యొక్క నిజ స్వరూపం అయినది. నిజమైన విశ్వాసం క్రియలలో కనబడుతుంది.

(2). శారా జీవితము నుండి నేను గ్రహించిన విషయములు - ఆది 17:15-16.

విశ్వాసము వలన దేవుని నుండి వాగ్దాన కుమారుని పొందినది. వృద్ధాప్యము కలిగినప్పటికీ, స్త్రీ ధర్మం నిలిచిపోయినప్పటికీ గర్భ ఫలాన్ని పొందినది. కాబట్టి జీవంలేని గర్భం ఎలాగు తిరిగి జీవం కలిగిన గర్భాన్ని, కుమారుని కనుటకు శక్తిని పొందినదో విశ్వాసము చేత మన జీవితంలో మృతమై పోయినట్లుగా కనబడే పరిస్థితిని తిరిగి జీవం పొందినట్లుగా విశ్వాసం చేయగలదు. అసాధ్యమైన పరిస్థితులను తిరిగి సాధ్యపరచటం దేవుని యందు విశ్వాసము వలనే సాధ్యం. కాబట్టి చేయి దాటిపోయిన పరిస్థితిని విశ్వాసం చేత తిరిగి పునరుద్ధరించు కోవడం సాధ్యమవుతుంది. జీవితములో శ్రమలను బట్టి క్రుంగి నశించిపోతున్న వారు దేవుని యందు విశ్వాసము చేత తిరిగి జీవమును పొందుకుంటారు, పరిస్థితులను మార్చుకోగలగుతారు. ఎంత ఆలస్యమైనప్పటికీ మరియు పరిస్థితి ఎంత కఠినంగా మారుతున్నప్పటికీ చివరి ఫలితంగా విశ్వాసముగల వ్యక్తులు దేవుని కార్యమును అనుభవిస్తారు. జీవితంలో సహజంగానే కలుగుతున్న సందేహాలను, కలిగియున్న అపార్థాలను విడిచిపెట్టి పరిపూర్ణమైన విశ్వాసాన్ని దేవునిపై ఉంచాలి. విశ్వాసము ద్వారా దేవుని ఆజ్ఞలకు విధేయత చూపించే వారికి విజయం లభిస్తుంది. ప్రతి తరంలోనూ ఇలాంటి వ్యక్తుల కొరకు దేవుడు తన కృపను విస్తరింప చేస్తున్నాడు. ఇంతకు మునుపు ఎన్నడూ చూడని మరియు గ్రహించని అద్భుతాలను విశ్వాసం సాధ్యం చేస్తుంది. విశ్వాసము పరిస్థితులను మారుస్తుంది. అద్భుత కార్యాలు జరిగిస్తుంది. మానవ జ్ఞానానికి అంతుపట్టని దేవుని కార్యాలను జరుగుతుంది. మానవ సామర్థ్యంపై మరియు మానవ జ్ఞానంపై ఆధారపడే వాళ్ళు దేవుని యందు విశ్వాసము కలిగి ఉండలేరు. నిరీక్షణ మరియు విధేయత విశ్వాసము యొక్క ఫలముగా కనబడుతుంది. విశ్వాసము మరియు విధేయత విడదీయలేనివి. విధేయత చూపలేని విశ్వాసం నిష్ప్రయోజనమైనది.

విశ్వాసము యొక్క శక్తి మానవ మరియు ప్రకృతి శక్తులకు మించినది. మానవ జ్ఞానానికి అంతుపట్టని దేవుని ఆశ్చర్య కార్యాలు విశ్వాసము ద్వారా జరుగుతాయి. నమ్మడం ఎవరికి సాధ్యం అవుతుందో, వారికి అన్ని సమయాల్లో అన్ని పరిస్థితులపై విజయం కలుగుతుంది. హృదయంలో దేవుని యందు బలమైన మరియు సంపూర్ణమైన విశ్వాసము కలిగి ఉండాలి. విశ్వాసమే విజయం. విశ్వాసము ద్వారానే సఫలత. విశ్వాసము ద్వారానే నిరీక్షణ, విశ్వాసము వలనే దేవుని శక్తి లభిస్తాయి. విశ్వాసమును అభివృద్ధి పరచుకోవాలి. దేవుని వాగ్దానాలు నెరవేరడానికి విశ్వాసము అవసరమైనది. వాగ్దానం చేసిన దేవుడు నమ్మకమైన దేవుడు. ఆయన అబద్ధం చెప్పడు. మాట తప్పడు. అయితే వాగ్దానము పొందడానికి విశ్వాసం ఉంచడం దేవుని మార్గాలలో జీవించడం అనే షరతులు ఉన్నాయి. విశ్వసించి నిబంధనకు నమ్మకంగా ఉన్న వారి పట్ల దేవుడు తప్పకుండా వాగ్దానమును నెరవేరుస్తాడు. దేవుని వాగ్దానాలు ఎంత గొప్పవి అయినప్పటికీ, వాటి నెరవేర్పు మరియు అనుభవ పూర్వకమైన జ్ఞానం కలగాలి అంటే విశ్వాసము తప్పనిసరిగా కలిగి ఉండాలి. దేవుని వాక్యాన్ని ధ్యానించటం ద్వారా ఆయనతో ప్రార్థన సమయాన్ని గడపడం ద్వారా విశ్వాసము అభివృద్ధి కలుగుతుంది. దేవుని యందలి నిజమైన విశ్వాసము స్థిరమైనది మరియు కార్యసాధక మైనది. రక్షణార్థమైన మరియు క్రియా పూర్వకమైన విశ్వాసం మాత్రమే ప్రయోజనకరమైనది. కొన్ని సందర్భాల్లో దేవుని మాటను నమ్మడం కష్టంగా అనిపిస్తుంది. ఎందుకంటే పరిస్థితులు కఠినంగా ఉంటాయి. ఏవిధమైన నిరీక్షణ కొంచెం కూడా కలిగి ఉండడానికి సాధ్యపడదు. అయితే దేవుని యందు బలమైన నమ్మిక మాత్రమే అలాంటి పరిస్థితులను కూడా మార్చ కలుగుతుంది. అందువల్ల అసాధ్యము గా కనిపిస్తున్న పరిస్థితులను లక్ష్యపెట్టకుండా, సమస్తమును సాధ్యమే చేయగలిగిన దేవునిపై విశ్వాసముతో ఆధారపడాలి. విశ్వాసముతో కూడిన ప్రార్థనను దేవుడు అంగీకరిస్తాడు.

(3). హేబెలు జీవితం నుండి నేను గ్రహించిన విషయములు - ఆది 1:4-16.

విశ్వాసమును బట్టి ఇతడు నీతిమంతుడని సాక్ష్యం పొందాడు. తన సహోదరుని కంటే శ్రేష్ఠమైన అర్పణ అర్పించాడు. దేవుడు ఇతని అర్పణను అగీకరించాడు. ఇతడు మరణించినప్పటికీ విశ్వాసం ద్వారా మాట్లాడుతున్నాడు. అనగా ఇతని సాక్ష్యం జీవితం ఇంకా సజీవంగానే ఉంది. రాబోతున్న తరాలవారికి విశ్వాసం యొక్క సజీవ సాక్ష్యం ఇతని జీవితం. హేబెలు మృతిపొందినప్పటికీ అతని విశ్వాసం ఇంకా మాట్లాడుతూనే ఉంది. హెబ్రీ 11:4. నిజమైన మరియు సజీవమైన విశ్వాసం ఎన్నడూ నిష్ప్రయోజనం కాదు. తరువాతి తరాల వారికి విశ్వాస సంబంధమైన మాదిరి చూపగలిగేలా మన విశ్వాస జీవితం ఉండాలి. విశ్వాస సంబంధమైన మంచి పోరాటము పోరాడడం ద్వారా తదుపరి తరాలవారికి ఆదర్శవంతమైన విశ్వాస జీవితాన్ని విడిచి వెళ్లాలి. విశ్వాస సంబంధమైన ప్రవర్తనతో కూడిన భక్తి ఫలం ఎంతో గొప్పది. విశ్వాసము లేని వారు దేవునికి ఇష్టమైన జీవిత విధానాన్ని కలిగి ఉండలేరు. ఈ నీతిమంతుని రక్తము భూమిలోనుండి మొఱ్ఱపెట్టుచున్నది అని దేవుడు రాయించాడు. ఆది 4:10. ప్రతి మనిషి యొక్క జీవితంలో మంచి సాక్ష్యము కలిగియుండుట ఎంతో అవసరము. మరి ముఖ్యముగా క్రైస్తవులు అయినటువంటి వారు మంచి సాక్ష్యము కలిగి ఉండాలని బైబిలు బోధిస్తున్నది. క్రీస్తును పోలి జీవించటమే క్రైస్తవుల యొక్క విధి. ఈ లోకంలో ప్రతివారూ మంచి సాక్ష్యం కలిగి ఉండాలని ప్రయత్నం చేస్తారు. లోకము ఇచ్చే సాక్ష్యము కంటే దేవుని నుండి మంచి సాక్ష్యము పొందుట ఉత్తమమైనది. ఎందుకంటే మనుషుల సాక్ష్యం కంటే దేవుడు ఇచ్చే సాక్ష్యం మరి శ్రేష్ఠమైనది. దేవుని విశ్వసించడం తద్వారా ఆ సాక్ష్యము పొందడం సాధ్యమవుతుంది. అది మనలను మోక్ష మార్గమునకు నడిపిస్తుంది. పరిశుద్ధ గ్రంథము దేవుని చేత మంచి సాక్ష్యము పొందిన ఉన్నటువంటి కొంత మంది భక్తులు ఉన్నారు.

దేవుని వాక్యము అద్దము వంటిది. ప్రతిదినం మనల్ని వాక్యమనే అద్దంలో పరీక్షించుకోవాలి. వాక్యము మనలో విశ్వాసాన్ని కలుగజేస్తుంది. వాక్యము మనలను సరిచేసి సరైన త్రోవలో నడిపిస్తుంది. మనలో విశ్వాసాన్ని కలుగజేసే దేవుని వాక్యమును మనుషులు తన ఊహను బట్టి చెప్పలేదు. పరిశుద్ధాత్ముడు ప్రేరేపించి నప్పుడు లేఖనములు రాయబడ్డాయి. దేవుని వాక్యమును గూర్చి ఆ వాక్యము యొక్క మహత్వమును గూర్చి వివరించుటకు ఈ భూమి మీద ఉన్న ఏ ఒక్క మనిషిని జ్ఞానము సరిపోదు. ఎందుకంటే దేవుని వాక్యము ఎన్నో ఆత్మసంబంధమైన సంగతులతో మరియు మర్మములతో కూడుకున్నది. దేవుని వాక్యము మహత్వమును వివరించుట ఎవరికీ సాధ్యం కాదు. దేవుని వాక్యము ఎంతో విశిష్టమైనది అది మనకు అనేక జీవిత సత్యాలను బోధించుచున్నది. ఇంత గొప్ప శక్తి మరియు జీవము కలిగినటువంటి దేవుని వాక్యమును సంపూర్ణముగా వివరించుటకు మానవ జ్ఞానం సరిపోదు. అయినప్పటికీ పరిశుద్ధాత్మ సహాయముతో ఈ వాక్యమును ప్రతిదినము ధ్యానించి జీవితానికి అన్వయించుకున్నప్పుడు విశ్వాసం కలుగుతుంది. విశ్వాసముతో దేవుని వెంబడిస్తున్నప్పుడు ఈ జీవ వాక్యము మనలను ఏ విధముగా జీవింప చేస్తుందో తెలుసుకుంటాము. మన ఆధ్యాత్మిక మేలులు నిమిత్తం మార్గదర్శకంగా ఉంటుంది. మనలను దేవుని సన్నిధికి దగ్గరగా చేస్తుంది. దేవుడు తన వాక్కు ద్వారా సృష్టి చేశాడు, కలిగియున్న అవన్నీ ఆయన వల్లనే కలిగాయి. ఆయనలో జీవముండెను. ఆ జీవము మనుష్యులకు వెలుగైయుండెను. ఆయన యందు విశ్వాసము మనలను కూడా వెలిగిస్తుంది. వెలుగు ఫలము మన విశ్వాస జీవితం లోని క్రియల ద్వారా ప్రజలకు కనబడుతుంది. వాక్యము మనలో విశ్వాసాన్ని అభివృద్ధి పరుస్తుంది. వాక్యమైయున్న యేసు క్రీస్తు మన విశ్వాసానికి కర్త మరియు దానిని కొనసాగించు వాడు.

విశ్వాసంతో దేవుడు చెప్పిన క్రియలను చేయడానికి మనం సిద్ధంగా ఉండాలి. అప్పుడు ఆయనే మన కార్యమును నెరవేర్చును, దేవుని వాక్యమును గైకొనుటకు మరియు పాటించుటకు ఆయనే సహాయము చేస్తాడు. దేవుని వాక్యము లోని లోతైన సంగతులను విశ్వాసముతో అంగీకరించాలి. విశ్వాసముతో దేవుని వాక్యము అనే జీవపు ఊట వద్దకు ప్రతిదినము రావాలి. వాక్యమనే జీవాహారం విశ్వాసముతో భుజించాలి. విశ్వాసముతో దేవుని వాక్యమును గ్రహించాలి. నీ ధర్మశాస్త్రమునందు ఆశ్చర్యకరమైన సంగతులను చూచునట్లు నా కన్నులు తెరువుము అని ప్రార్థన చేయాలి. దేవుని ఆజ్ఞలను పాటిస్తున్నామా లేదా అనే విశ్వాసం యొక్క పరీక్ష చేసుకోవాలి. దేవుడు మన మనో నేత్రములు తెరిచినప్పుడు విశ్వాసము మనలో బలముగా కలుగుతుంది. దేవుని మాటలు మన హృదయంలోనూ తలంపులలోనూ సజీవంగా ఉండాలి. దేవుని వాక్యాన్ని ధ్యానించటానికి ఆయన సన్నిధిలో సమయాన్ని గడపటానికి సిద్ధపడాలి. సజీవమైన దేవుని సన్నిధి మరియు ఆయన వాక్య ధ్యానమే మనలో సజీవమైన విశ్వాసాన్ని కలిగిస్తుంది. సజీవమైన విశ్వాసము వలన నిరంతరము దేవుని వెంబడించ గలుగుతాం. దివారాత్రము దేవుని వాక్యమును ధ్యానం చేసినప్పుడు ప్రతిదినము సజీవమైన విశ్వాసము మనలను ఆయన మార్గంలో నడిపిస్తుంది. విశ్వాసము కలిగించే శక్తి గల వాక్యము మన హృదయములో ఉన్నప్పుడు అవరోధాలను జయించే అనుభవం కలుగుతుంది. దేవుని యందు బలమైన విశ్వాసం గల వారు బలమైన కార్యాలు చేస్తారు, గొప్ప కార్యాలు సాధిస్తారు. ఆత్మ సంబంధమైన దైవిక శక్తి వారిలో పనిచేస్తుంది. వారు ఎన్నటికీ సిగ్గునొందరు. కార్యసాధకమయిన విశ్వాసము భావితరాలకు ప్రోత్సాహాన్ని అందించగలిగిన భక్తి అనుభవాలు దేవుని వాక్యమనే జీవపు ఊటలో దాగి ఉన్నాయి.

## 5. నన్ను ప్రభావితం చేసిన విశ్వాస వీరుని జీవితం.

అబ్రాహాము జీవితం నన్ను ప్రభావితం చేసింది - కారణాలు.

(1). అబ్రాహాము దేవుని స్నేహితుడు.

అబ్రాహాము దేవుని నమ్మేను అది అతనికి నీతిగా ఎంచబడెను అను లేఖనము నెరవేర్చబడెను. మరియు దేవుని స్నేహితుడని అతనికి పేరు కలిగింది. యాకోబు 2:23. స్నేహానికి పునాది నమ్మకం. నమ్మకం లేకుండా స్నేహం చేయలేము. అబ్రాహాము తాను స్వాస్థ్యముగా పొందబోయే ప్రదేశానికి బయలుదేరి వెళ్ళాడు. ఎక్కడికి వెళ్ళాలో తెలియక పోయినా బయలుదేరి వెళ్ళాడు. తన పిలుపు విని, తన మాటకు లోబడి, తన దేశము నుండి తన వారి యొద్ద నుండి తాను చూడనటువంటి దేశమునకు బయలుదేరిన అబ్రాహామును దేవుడు ఎంతో ప్రేమించాడు. తనకు స్నేహితునిగా భావించాడు. ఆకాశ నక్షత్రముల వలె అతని సంతానాన్ని విస్తరింప చేస్తానని వాగ్దానం చేశాడు.

(2). అబ్రాహాము విశ్వాసము.

తాను చూడనటువంటి మరియు తనకు తెలియనటువంటి దేవుని అబ్రాహాము నమ్మాడు. నమ్మకం ద్వారా ఆ దేవుని మాటను బట్టి ఏ దేశమునకు వెళ్ళున్నాడో తెలియకయే బయలుదేరాడు. అందుకే దేవుడు అతనిని విశ్వాసులకు తండ్రిగా సంబోధించాడు. కాబట్టి దేవుడు తనపై నమ్మకం ఉంచిన అబ్రాహామును తన స్నేహితుడిగా భావించి సొదోమను నాశనము చేయబోయే సంగతిని అబ్రాహాముకు తెలియజేశాడు. ఆది 18:17-20. సహజంగా మనుష్యులు తాము చేయాలనుకున్నవి, తమకు అవసరమైనవి, తమ హృదయములో ఉన్నవి దేవునికి చెప్పుకుంటారు. కానీ ఇక్కడ దేవుడే తన మనసులోని సంగతిని తాను చేయబోతున్న పనిని ఒక మనిషికి (అబ్రాహాముకు) చెప్పాడు.

(3). అబ్రాహాము విధేయత మరియు సమర్పణ - తన వృద్ధాప్యమందు పుట్టిన కుమారుడైన ఇస్సాకును దేవుడు బలిగా అర్పించమని అడిగినప్పుడు ఆయన మాటకు విధేయత చూపించి తన కుమారున్ని బలిగా అర్పించుటకు విడదీయలేదు. అబ్రాహాము దేవునికి ఇష్టమైన కార్యాలు చేసే స్వభావం గలవాడు. దేవుని సంతోష పరచాలనే కోరిక గలవాడు. పరమ తండ్రి అయిన దేవుడు తన కుమారుడైన యేసు క్రీస్తును శిలువలో బలిగా అర్పించుటకు వెనుదీయని రీతిగా అబ్రాహాము దేవుని కొరకు తన కుమారుని అర్పించుటకు వెనుదియలేదు. అన్నిటికంటే ఎక్కువగా దేవుని ప్రేమించు వాడని మరియు దేవుని యందు భయభక్తులు గల వాడని నిరూపించుకున్నాడు. దేవుడు తన మాటకు విధేయత చూపేవారిని ఆశీర్వదించే వాడు. అందుకే దేవుడు అబ్రాహాము సంతానమును ఆకాశ నక్షత్రముల వలె మరియు ఇసుకరేణువుల వలె ఆశీర్వదించడమే కాకుండా అతని వంశం నుండి యేసుక్రీస్తును భువికి రప్పించాడు.

(4). అబ్రాహాము విజ్ఞాపన.

అబ్రాహాము ప్రతిదినం దేవుని సన్నిధిలో గడిపి, ఆయనతో సహవాసము చేసేవాడు. ఇతరుల కొరకు ప్రార్థించే వ్యక్తి. ఇలాంటి వారు అంటే దేవునికి ఇష్టం. ఈ విధంగా అబ్రాహాము దేవునికి ప్రీయుడయ్యాడు. ఎందుకంటే ఇతరుల కొరకు ప్రార్థించు వారు అంటే దేవునికి ఇష్టం. అబ్రాహాము దేవుని హృదయమును ఎరిగినవాడు. ఆయన కరుణ సంపన్నుడని, వాత్సల్య పూర్ణుడని, క్షమా హృదయుడు అని ఎరిగినవాడై దేవుడు సొదోమ, గొమొఱ్ఱాలను నాశనము చేయాలనే ఉద్దేశ్యం కలవాడని అబ్రాహాముకు బలపరిచినప్పుడు అతడు దాని విషయమై దేవుని బ్రతిమిలాడాడు. అప్పుడు అబ్రాహాము సమీపించి ఇట్లనెను దుష్టులతో కూడా నీతిమంతులను నాశనము చేయుదువా? ఆ పట్టణములో ఒకవేళ 50 మంది నీతిమంతుల నిమిత్తము ఆ స్థలమును నాశనము చేయక కాయవా? ఆది 18:22.

అబ్రాహాముతో స్నేహం చేసిన దేవుడు, అబ్రాహాము వంటి విశ్వాసము మరియు విధేయత చూపించే ఎవరితోనైనా స్నేహం చేయడానికి ఇష్టపడుతున్నాడు. దేవుడు పక్షపాతి కాడు. ఆయనను అబ్రాహాము వలె సంతోషపరిచే ఏ విశ్వాసముతో నైనా అబ్రాహాముతో దేవుడు ఉంచిన సన్నిధిని, సహవాసమును ఇవ్వగలడు. అబ్రాహాము వంటి విశ్వాసముగల వారి హృదయాలలో దేవుడు నివసించడానికి ఇష్టపడుతున్నాడు. నిజముగా విశ్వాసముతో దేవునిని మరియు ఆయన సన్నిధిని వెదకడం ఎంతో ఆశీర్వాదము. విశ్వాసంతో దేవుని కొరకు ఎదురు చూడడం ఆశీర్వాదం. యెహోవా కొరకు ఎదురు చూచు వారు నూతన బలము పొందుదురు, వారు పక్షిరాజు వలె రెక్కలు చాపి పైకి ఎగురుదురు. అలయక పరిగెత్తుదురు సొమ్ముసిల్లక నడిచి పోవుదురు. యెషయా 40:31. పరిశుద్ధ గ్రంథములో అనేకచోట్ల పక్షిరాజు గురించి ప్రస్తావించబడింది. దేవుడు విశ్వాసిని పక్షిరాజుతో పోల్చాడు. ఎందుకంటే పక్షిరాజు పక్షులు అన్నింటికంటే శ్రేష్టమైన గుణములు కలది. అది చాలా బలమైనది. పక్షి రాజు యవ్వనము వలె నీ యవ్వనము క్రొత్తదవుచుండునట్లు మేలుతో నీ హృదయమును తృప్తి పరచు చున్నాడు. కీర్తన 103:5. విశ్వాసి వేకువనే దేవుని వెదకటం ఎంతో ఆశీర్వాద కరం. నలువది రేయింబవళ్ళు యెహోవా దేవునితో మోషే ఉన్నాడు. ఆయనతో సహవాసంలో అతడు ప్రకాశించాడు. దేవుని సన్నిధిలో వెతికి ఆయనతో సహవాసం కలిగి ఉన్నవారు ఆయన వెలుగుతో నింపబడతారు. ప్రభువైన యేసుక్రీస్తు పెందలకడనే లేచి అరణ్య ప్రదేశమునకు వెళ్లి అక్కడ దేవుని సన్నిధిలో ప్రార్థన చేసేవాడు. మార్కు 1:35. విశ్వాసి ప్రతి దినము దేవుని వాక్యమును ధ్యానిస్తూ ఉండాలి. మనకు ఆత్మీయ బలము దయచేసేది దేవుని వాక్యము మాత్రమే. దేవుని వాక్యము మనలను అన్ని విధాలుగా జీవింప చేస్తోంది. జీవాహారము నేనే అని ఏసుక్రీస్తు చెప్పారు. వాక్యమును ధ్యానించుట అనగా దేవునితో సహవాసము చేయుట. వాక్యమైయున్న క్రీస్తు వలన జీవించుట.

విశ్వాసులు జీవమునిచ్చే పరిశుద్ధ గ్రంథము ఎల్లవేళలా ధ్యానించాలి. విశ్వాసులు నీతి సూర్యుడైన యేసుక్రీస్తును చూడగలిగిన ఆత్మీయ నేత్రములు కలిగి ఉండాలి. మరి ముఖ్యముగా దేవుని వాక్యము యొక్క లోతైన మర్మములను తెలుసుకోగలిగిన జ్ఞానము కలిగి ఉండాలి. విశ్వాసులు సుడిగాలి తుఫాను లాంటి శ్రమలు, శోధనలు, నిందలు, హింసలు, అవమానము, దుఃఖము కలిగినప్పుడు వీటి ద్వారా దేవునికి మరింత దగ్గరవుతూ ఆత్మీయంగా ఉన్నత స్థితికి ఎదుగుట నేర్చుకోవాలి. ఆధ్యాత్మికంగా ఉన్నత స్థితిలో ఉన్నప్పుడు సాతానుడు విశ్వాసిని ఏమీ చేయలేడు. శ్రమలు లేని క్రైస్తవ్యము లేదు. ఆపద కాలములో దేవుడు తన రెక్కల క్రింద మనకు ఆశ్రయాన్ని ఇస్తాడు. విశ్వాసులైన వారు జీవితంలో దుఃఖము, బాధ, అవమానము, మరియు శోధనలు కలిగినప్పుడు నిరుత్సాహపడి క్రుంగి పోతుంటారు. బాధల వైపు చూస్తూ దేవునిని ఆయన శక్తిని, ఆయన సర్వము చేయగలిగినటువంటి సర్వశక్తిమంతుడు అని మరచిపోతుంటారు. మానవ స్వభావమును ముందునుండే ఎరిగినటువంటి దేవుడు పరిశుద్ధ గ్రంథములో దాదాపు మూడు వందల అరవై ఐదు సార్లు భయపడకు అని వాక్యము ద్వారా అభయమిచ్చి ఆదరిస్తున్నాడు. ప్రతిరోజూ విశ్వాసి ఏదో ఒక విషయంలో భయపడుతూ ఉంటాడు దేవుడు కూడా ప్రతిరోజూ అభయమిచ్చి ఆదరిస్తూ ఉంటాడు. మానవ భయాలన్నీ దేవుని వాక్యము కలిగించే ధైర్యం ఎదుట నిలిచి యుండలేవు. దేవుని వాక్యములో గొప్ప అభయం ఉన్నది. విశ్వాసం లేని వారు దేవుని మాటకు అంగీకారం తెలుపరు. విశ్వాస వాక్యమును ధ్యానించినప్పటికీ అవిశ్వాసము చేత వాక్యములోని దీవెనలను కోల్పోవచ్చు. పరిపూర్ణమైన విశ్వాసాన్ని దేవునిపై ఉంచాలి. పరిస్థితులను బట్టి కలిగే సందేహాలను విడిచిపెట్టాలి. దేవుని కొరకు వేడుకోవాలి. ఎడతెగక ప్రార్థన చేయాలి. దేవునికి మరియు ఆయన నిబంధనకు నమ్మకంగా కట్టుబడి జీవించే వారి కొరకు దేవుడు ఎదురుచూస్తున్నాడు. మానవ స్వభావం దైవిక విశ్వాసాన్ని అడ్డగిస్తుంది, దేవుని యందు విశ్వాసం మానవ స్వభావాన్ని జయిస్తుంది. దేవుని స్తుతిస్తూ మరియు ప్రార్థిస్తూ ఓర్పుతో కొనసాగితే విజయము పొందవచ్చు.

## 6. విశ్వాసవీరుడైన నోవహు జీవితముతో నా జీవితమును పోల్చుకొనగలను.

నోవహు జీవితములోని కొన్ని విషయాలతో నా జీవితమును సరి పోల్చగలను. హెబ్రీ 11:7.

విశ్వాసము వలన నోవహు తాను ఇంతకు ముందు ఎన్నడూ చూడని మరియు వినని గ్రహించలేని విషయాలకు సైతం విధేయత చూపాడు. దేవుని మాటకు విధేయత చూపిన కారణం చేత ప్రజల నుండి అవమానము మరియు వ్యతిరేకతను ఎదుర్కొన్నాడు. అవహేళనను సహించాడు. కాబట్టి ఇతడు లోకం మీద నేర స్థాపన చేసి విశ్వాసమును బట్టి కలిగే నీతికి వారసుడయ్యాడు.

\*\* నా విశ్వాస జీవితంలో మరియు సేవా పరిచర్యలో ఇలాంటి అనుభవం కలిగి ఉన్నాను. నేను విశ్వాస జీవితాన్ని ప్రారంభించిన కొత్తలో దేవుని వాక్యములోని కొన్ని సంగతులు నాకు ఆశ్చర్యాన్ని కలిగించేవి, త్వరగా నమ్మలేని పరిస్థితిలో ఉండే వ్యక్తిని, దేవుడే వాటి విషయమై అవగాహన కలిగించేను. సేవా పరిచర్య ప్రారంభించినప్పుడు, దేవుని వాక్యాన్ని ప్రకటిస్తున్నప్పుడు కొందరు ప్రజలు వ్యతిరేకించారు. వారు నమ్మలేదు. హేళన చేశారు. సువార్తను వ్యతిరేకించారు. పరిశుద్ధ గ్రంథాన్ని కించపరుస్తూ మాట్లాడారు. కానీ ధైర్యంతో పట్టుదలతో సువార్తను ప్రకటించాను. వ్యతిరేకతను లక్ష్యపెట్టకుండా, చుట్టూ ఉన్న సమాజం నుండి కలుగుతున్న అవాంతరాలను లక్ష్యపెట్టకుండా విశ్వాసముతో నోవహు వలే దేవుని రాజ్య సంగతులను ప్రకటించడానికి పరిశుద్ధాత్మ దేవుడు సహాయము చేసెను. విశ్వాసము లేని వారు దేవుని తీర్పుకు లోనవుతారు, దేవునికి ఇష్టంలేని జీవిత విధానాన్ని కలిగియుంటారు. విశ్వాసము లేని వారు దేవుని మాటకు విధేయతను చూపలేరు. దేవునికి నమ్మకంగా జీవిస్తున్న వారికి దేవుని సన్నిధి ఎల్లప్పుడు తోడుగా వస్తుంది అని గ్రహించాను.

దేవుని సేవచేస్తున్న అనేక సందర్భాలలో, వ్యతిరేకమైన పరిస్థితులు ఎదుర్కొంటున్నప్పుడు విశ్వాసం వలన ముందుకు కొనసాగేందుకు దైవ కృప మరియు ఆత్మీయ బలమును పొందగలిగాను. నోవహు విశ్వాస బలము చేతనే తన ముందున్న పనిని పూర్తి చేయగలిగాడు. లోకమంతా తనకు వ్యతిరేకంగా ఉన్న సమయంలో, అనునిత్యం అవహేళన భరించే, అవాంతరాలను లక్ష్యపెట్టని మానసిక మరియు ఆధ్యాత్మిక శక్తితో నింపబడ్డాడు. నోవహు బలహీనుడే గాని విశ్వాసం వలన దేవుడు అతనికి గొప్ప విజయాన్ని, నీతిమంతుడనే ఆధిక్యతను అనుగ్రహించాడు.

\*\*\* నా ఆధ్యాత్మిక జీవిత అనుభవంలో వ్యక్తిగత మరియు కుటుంబ, సేవా పరిచర్యలో ఎన్నో నిరాశలు, నిట్టూర్పులు ఎదురైనప్పుడు, నా స్వంత శక్తి వలన కాదు గాని దేవుని యందు నేను కలిగియున్న విశ్వాసం యొక్క బలముతో ముందుకే కొనసాగాలని తీర్మానించుకున్నప్పుడు, సర్వశక్తిగల దేవుని సహాయం లభించింది. బాహ్య జీవితంలో, అంతరంగంలో నెమ్మదినిస్తూ, అలసిపోనివ్వక వాక్య, వాగ్దానాలతో ప్రభువు నడిపిస్తున్న విధానం ఆశ్చర్యం కలిగిస్తుంది. కొన్ని సమయాల్లో విశ్వాసం బలహీనమైన సందర్భాల్లో మరింత అధికమైన కృపనిచ్చి లేవనెత్తి ప్రభువు బలపరుస్తున్ననందుకు ఆయనకే మహిమ కలుగును గాక.

చుట్టూ ఉన్న సమాజంలో భక్తిహీనత పెరిగిపోతున్న తరుణంలో విశ్వాసం కలిగిన నీతిమంతులు అతి కొద్ది మంది ఉన్నప్పుడు, విశ్వాసం కొనసాగించేందుకు అవసరమైన ప్రోత్సహం, ప్రార్థన సహాయం లభించడం కష్టమే. కొన్ని సందర్భాల్లో ఒంటరిగా పోరాడుతున్నామనే భావన కచ్చితంగా కలుగుతుంది. అయితే విజ్ఞాపన కర్తయైన పరిశుద్ధాత్మ దేవుని సహాయం తప్పసరిగా లభిస్తుంది. ఈవిధమైన అనుభవాలతో దేవుడు నడిపిస్తున్నాడు. భవిష్యత్ కాలములో నడిపిస్తాడు. ఆయనకే మహిమ కలుగునుగాక.

నోవహు ఓడ నిర్మాణం విషయమై పూర్తిగా అవగాహన లేని వ్యక్తి, ఇంతముందెన్నడు ఆ పని అతడు చేసివుండలేదు. అతడు జలప్రళయం గురించి కూడా అవగాహన లేనివాడే. అతడు జలప్రళయం వస్తుందని ప్రకటిస్తూ, ఓడ నిర్మాణం జరిగిస్తుండగా ఆనాటి ప్రజలు నోవహును వెర్రివానిగా, బుద్ధిలేనివానిగా భావించారనేది మనకు స్పష్టంగా అర్థం అయ్యే వాస్తవం. ఓ వైపు అతనికి ఆది ఒక కఠినమైన పరీక్ష వంటిదే. అయినా, దేవుని యందున్న విశ్వాసం ఎంత బలమైన మరియు స్థిరమైన ఆధ్యాత్మిక కొనసాగింపును కలిగిస్తుందో గుర్తించగలం. విశ్వాసం ఎంత బలమైనదో దానికి కలిగే అవరోధాలు అంతే బలీయమైనవి అన్నది వాస్తవం. నోవహు విశ్వాస జీవితం గాని మరెందరో భక్తుల జీవితాలు గాని ఈ సత్యాన్ని వెల్లడి చేస్తున్నాయి.

\*\*\* నా ఆధ్యాత్మిక అనుభవంలో ఇదే అనుభవాలను పోలినవి ఎదుర్కొన్నాను. విశ్వాసం విషయంలో నేను నిశ్చయత కలిగి ఉన్నాగాని, కొన్ని రకాల అవరోధాలు, ప్రార్థనలకు జవాబులు ఆలస్యం అవుతున్న పరిస్థితులు సందేహాలను కలిగించిన వేళ, మౌనంగా మనసులోనే ఆందోళన కరమైన స్థితిని అనుభవించిన సమయాలు నాకు జ్ఞాపకం ఉన్నాయి. అలాంటి సమయంలో ప్రార్థన చేస్తూ, నిరీక్షణ కలిగి ఉంటూ, యావత్తు భారం దేవునిపైన మోపడం తప్ప వేరే దారి లేదన్న సత్యం నాకు అనుభవం అయింది.

విశ్వాసం మరియు విశ్వాసం యొక్క ఆవశ్యకత గుర్తించిన స్థితిని కలిగి ఉండాలి. అనేకులు విశ్వాసం గురించి వింటారు, చదువుతారు గాని అది వారి అనుభవంలో ఉండదు. అందువల్ల విశ్వాసం బలం, ప్రభావం ఎంత ఉన్నతమైనవి అయినప్పటికీ వ్యతిరేకమైన పరిస్థితి కలిగినప్పుడు కలవరపడి, క్రుంగి, వెనుకడుగు వేస్తారు. విశ్వాసం దేవుని నుండి పొందడానికైనా, దేవుని కొరకు కోల్పోవడానికైనా మనలను సిద్ధం చేస్తుంది అనే సత్యం ఎందరు నిజంగా అర్థం చేసుకున్నారు అనేది ప్రశ్నార్థకమే...!

## 7. విశ్వాస వీరుల జీవితములను ప్రభావితం చేసిన విషయాలు.

(1). శారా జీవితమును ప్రభావితం చేసిన విశ్వాసం - ఆదికాండము 18:1-5.

ప్రారంభంలో దేవుని మాటను ఈమె నమ్మినట్లుగా మనకు అనిపించదు. ఎందుకంటే దాసియైన హాగరు వలన కుమారుని కనాలని అబ్రహామును ప్రేరేపించింది. ఆ విధంగా ఇష్టాయేలు జన్మించాడు. అయితే దేవుడు వారిని దర్శించి వారి గుడారములో భోజనం చేస్తున్న సమయంలో ఆమెతో మాట్లాడిన దేవుడు ఆమె హృదయంలో విశ్వాసాన్ని కలిగించాడు. వారికి సంతానం కలుగుతుందని దేవుడు మాట్లాడినప్పుడు మొదట ఆమె నవ్వింది అయితే ఆ తర్వాత విశ్వసించింది. ఆమె నమ్మడానికి ఏమాత్రం అవకాశం లేని పరిస్థితులు ఉన్నాయి. ఆమె వృద్ధురాలు అయింది. ఆమె గర్భము మృతతుల్యం అయింది. కంటికి కనబడుతున్న పరిస్థితులు ఏవి కూడా ఆమె కుమారునికి జన్మనిస్తుంది అని నమ్మడానికి వీలుగా లేవు. అయితే జీవము గల దేవుడు ఆమెకు చేసిన వాగ్దానం నిరాశా నిస్పృహలతో నిండిన ఆమె హృదయంలో జీవమును, ఆత్మ సంబంధమైన విశ్వాసమును కలిగించాయి అని మనం నమ్ముచు. పరిశుద్ధ దేవుడు జీవముగల వాడు ఆయన మాట్లాడినప్పుడు ఆయనలోని ప్రభావము బయలుదేరుతుంది. ఆ ప్రభావము హృదయ అంతరంగంలో విశ్వాసాన్ని, భౌతిక పరిస్థితులను బలమైన మార్పును కలిగిస్తుంది. ఈ సంగతి ఈమె జీవితంలో నిరూపించబడినది. విశ్వాసమును బట్టి మాత్రమే శారా మృతతుల్యం అయిపోయిన గర్భమును కుమారుని కొనుటకు శక్తి మరియు జీవము గలిగిన గర్భంగా మార్చుకోగలిగినది. ఆధ్యాత్మికంగానూ మరియు భౌతికంగానూ ఎవరి స్థితిగతులు మోడుగా మారిపోతాయో అలాంటివారు జీవం కలిగిన దేవుని యందు విశ్వాసము చేత వారి పరిస్థితులను మరల బాగు చేసుకోగలుగుతారు.

(2). అబ్రహామును ప్రభావితం చేసిన దేవుని పిలుపు - ఆదికాండము 17:3-45.

దేవుడు అబ్రహామును పిలిచాడు. ఆయన స్వరమును వినిన అబ్రహాము మారుమాట్లాడకుండా దేవునికి విధేయత చూపించాడు. ఆదికాండము 12 వ అధ్యాయంలో అబ్రాహాము దేవుడు పిలవడం, మనుషులను రక్షించాలి అనే దేవుని సంకల్పం యొక్క ప్రత్యక్షత పాత నిబంధనలో ఒక కొత్త అధ్యాయాన్ని ప్రారంభించింది. తనను పిలిచిన దేవుని యందు విశ్వాసము అబ్రహాము కలిగి ఉన్నాడు. పిలిచిన దేవుని విషయంలో ఎలాంటి సందేహాలకు అతడు చోటివ్వలేదు. దేవుని పిలుపు ఒక వ్యక్తి హృదయాన్ని మార్చగలదు, దేవుని యందలి విశ్వాసము ఒక వ్యక్తి హృదయములో దేవుని స్వరము పుట్టించగలదు. అందువల్లనే అబ్రాహాము దేవుడు పిలిచిన వెంటనే ఆయనకు అబ్రహాము లోబడ్డాడు. దేవుని యొక్క పిలుపు అబ్రహాములో ఎంత బలమైన విశ్వాసాన్ని కలిగించినది అంటే తాను ఎక్కడికి వెళ్ళాలో తెలియక పోయినా అన్నీ తెలిసినట్లుగానే అబ్రహాము ప్రయాణాన్ని ప్రారంభించాడు. నిజమైన విశ్వాసాన్ని మరియు సందేహము లేని బలమైన విశ్వాసాన్ని దేవుని స్వరము ఒక హృదయంలో కలిగించగలదు. దేవుడు నమ్మదగినవాడు ఆయన పిలుపు కూడా నమ్మదగినది గానే ఉంటుంది. అనుమానించడానికి అవకాశం లేని స్పష్టమైన దేవుని పిలుపును అంగీకరించేవారు జీవితాలు ఆశీర్వాదించ బడతాయి. అబ్రహాము జీవిత కాలమంతా ఒక ప్రత్యేకమైన రీతిలో కొనసాగడానికి దేవుని ప్రణాళిక అతని జీవితంలో నెరవేరడానికి మొట్ట మొదటి అడుగు దేవుని పిలుపును బట్టి అతడు వేసినదే. దేవుడు అతని పిలిచినప్పుడు దేవునికి లోబడడానికి ఏమాత్రం అనుకూలమైన పరిస్థితులు అతనికి లేవు. మానవ జ్ఞానంతో ఆలోచిస్తే అన్నీ సందేహాలే కలుగుతాయి. అంతమాత్రమే కాకుండా కుమారుడు కలుగుతాడు అని దేవుడు చేసిన వాగ్దానమును ఆలస్యం అయ్యింది. ఆ వాగ్దానం యొక్క నెరవేర్పు కొరకు అబ్రహాము చాలా కాలము నిరీక్షించాల్సి వచ్చింది.

దేవుని పిలుపును సందేహించని హృదయముతో అబ్రాహాము దేవుని వెంబడించడం ఎంతైనా అభినందనీయం. ప్రస్తుత కాలమందు దేవుని నమ్మిన వారికి అందరికీ ఆదర్శప్రాయం. అబ్రాహాము కొరకు దేవుడు కలిగి ఉన్న ప్రణాళిక నెరవేరడానికి దేవుని పిలుపుకు అతడు లోబడడం ద్వారా సాధ్యం అయినది. వాస్తవానికి అబ్రాహాము అందరిలాంటి మనుష్యుడే. ఎన్నో భయాలు మరియు సందేహాలు అతనికి కలుగుతాయి. కానీ తనను పిలిచిన దేవునికి అతడు చూపించిన విధేయత వలన అతడు వాటిని జయించడానికి దేవుడే అతనికి సహాయం చేశాడు. మన పరిస్థితులు ఎంత ప్రతికూలంగా ఉన్నప్పటికీ, దేవుని మాటను నమ్మలేనంత కఠినమైనవిగా అనిపించినప్పటికీ, దేవుని పిలుపును అంగీకరించినప్పుడు ఉన్నతమైన దేవుని ప్రణాళిక మన జీవితంలో నెరవేరడం కనుగొనగలము. కాబట్టి అబ్రాహాము జీవితము మరియు అతని జీవితంలోని సంఘటనలు అన్నిటిని కూడా దేవుని పిలుపు ప్రభావితం చేసింది అని చెప్పవచ్చు. సహజంగానే అందరి మనుషుల వలె గడిచి పోవలసిన అబ్రాహాము జీవితాన్ని విశ్వాసులకు తండ్రి అని పిలువబడే స్థితికి మార్చగలిగింది దేవుని పిలుపు. దేవుని పిలుపును వినినప్పుడు సందేహించక, వెనువెంటనే విధేయత చూపించడం విశ్వాసి యొక్క ప్రధాన విధి. ఈసత్యాన్ని అబ్రాహాము పొందిన పిలుపు మనకు జ్ఞాపకం చేస్తుంది. దేవుడు అబ్రాహామును పిలిచినట్లుగా ఎవరిని పిలుస్తాడో వారందరూ అబ్రాహాము వలే స్పందించాలి. ప్రస్తుత కాలమందు దేవుని చిత్తమును పలు విధాలుగా కనుగొంటున్న విశ్వాసులు ఉన్నారు. దేవుని చిత్తమును కనుగొన్న తరువాత వారు వెంటనే విధేయత చూపటంలో విఫలమవుతున్నారు. ఆలస్యంగా చూపించే విధేయత వలన ఎలాంటి ప్రయోజనం ఉండదు, ఆలస్యంగా దేవునికి లోబడడం ద్వారా దేవుని చిత్తము నెరవేరడంలో కాలయాపన జరుగుతుంది. ఆలస్యంగా చూపించే విధేయత దేవుని చిత్తాన్ని నెరవేర్చడానికి అవరోధంగా మారుతుంది.

(3). దానియేలును ప్రభావితం చేసిన దేవుని ధర్మ శాస్త్రం (లేఖనాలు) - హెబ్రీ 11:33.

ధర్మశాస్త్రము మరియు ప్రవక్తల గ్రంథాలను దానియేలు బాగా అధ్యయనం చేసే వాడని మనకు అతని జీవితం ద్వారా అర్థం అవుతోంది. దివారాత్రములు దేవుని ధర్మశాస్త్రమును ధ్యానించువాడు ధన్యుడు అని వారు వర్ణిల్లుతారని వారు చేయునది సఫలం అవుతుందని వ్రాయబడింది. దానియేలు అభివృద్ధి చెందడానికి ముఖ్య కారణం దేవుని వాక్యాన్ని అతడు ధ్యానం చేయడమే. తనది కాని దేశంలో అతడు ప్రముఖుడి ప్రసిద్ధి చెందడానికి కారణం దేవుని ఆశీర్వాదం. దేవుని ఆశీర్వాదం అతడు పొందడానికి కారణం అతడు దేవునికి బహు ప్రీయుడు. దేవునికి అతడు ప్రీయుడుగా మారడానికి ముఖ్యకారణం దేవుని ధర్మశాస్త్ర గ్రంథాలను అతడు ధ్యానించడం. దానియేలు తన బాల్యం నుండియే దేవుని ధర్మశాస్త్రమును ధ్యానించువాడు. ఎడతెగక దేవుని వాక్యాన్ని ఎవరు ధ్యానం చేస్తారో వారి హృదయంలో బలమైన ధైవిక విశ్వాసము కలుగుతుంది. విశ్వాసముతోనే విధేయత మరియు దేవునికి ఇష్టమైన జీవిత విధానము కలుగుతాయి. దేవుని ధర్మశాస్త్ర గ్రంథాలలోని ఆత్మసంబంధమైన సంగతులు దానియేలు హృదయాన్ని ఎంతగా బలపరిచాయి అంటే, మరణకరమైన పరిస్థితులు అతడికి ఎదురైనప్పటికీ దేవుని మరియు ఆయన ధర్మశాస్త్ర విధులను విడిచిపెట్టని స్థిరమైన హృదయాన్ని అతనిలో కలిగించాయి. దేవుని ధర్మశాస్త్ర గ్రంథాలను ధ్యానించటం ద్వారా అందరికంటే విశేషమైన జ్ఞానం అతనికి కలిగింది. దానియేలు దేవుని చేత బహుగా ప్రేమించబడ్డాడు. దేవుని వాక్యధ్యానం లోను మరియు ఆయన చేత ప్రేమించబడుతున్న అనుభవంలోనూ జీవిస్తున్న దానియేలు తనను తాను అపవిత్ర పరచుకోకూడదని నిర్ణయించుకున్నాడు. మరణం సంభవించిన సరే అతడు తనకున్న వ్యక్త సంబంధమైన ధైవిక విశ్వాసాన్ని విడిచిపెట్టకూడదు నిర్ణయించుకున్నాడు.

(4). నోవహును ప్రభావితం చేసిన విశ్వాసము - ఆదికాండము 6:1-9.

దేవుని యందలి నిజమైన విశ్వాసము వలన తాను ఇంతకు ముందు ఎన్నడూ చూడని సంగతులను నోవహు నమ్మగలిగాడు. తన తరంలో తాను మరియు తన ఇంటి వారు తప్ప మిగిలిన వారెవరూ కూడా దేవుని మాటను నమ్మలేదు. తన చుట్టూ ఉన్న సమాజంలో తాను చేయబోతున్న ఓడ నిర్మాణానికి మరియు రాబోతున్న జలప్రళయం విషయంలో ప్రజల నుండి వ్యతిరేకతను ఎదుర్కొన్నాడు. దేవుడు చెప్పిన సంగతిని ప్రజలకు రుజువు చేయడానికి ఎలాంటి భౌతికమైన ఆధారాలు నోవాహు వద్ద లేవు. అంతకుముందు ఎన్నడూ జలప్రళయం రాలేదు, ఓడను ఎవరూ చూసి ఉండలేదు. నోవాహు కూడా ఈవిషయాలలో అనుభవం లేని వాడే. కానీ కేవలం దేవుని మాటను బట్టి మాత్రమే అతడు నమ్మాడు. దేవుని మాటను విశ్వసించే హృదయముతో పని ప్రారంభించాడు, ఒకవైపు ఓడ నిర్మాణం కొనసాగిస్తూ మరోవైపు జలప్రళయం గూర్చి ప్రజలను హెచ్చరిస్తూ ఉన్నాడు. ఓడ నిర్మాణం కొనసాగుతూ ఉండగా జలప్రళయంను గూర్చి ప్రజలను హెచ్చరిస్తూ ఉండగా ఏ మాత్రము అనుకూలమైన ఫలితాలను అతడు చూడలేకపోయాడు. కానీ అవహేళన మరియు తృణీకారాన్ని ఎదుర్కొన్నాడు. సహజంగా మనుషులు ఎక్కువగా వ్యతిరేకమైన పరిస్థితులు ఎదుర్కొంటున్నప్పుడు హృదయంలో నెమ్మది లేని స్థితిలోనూ, పలు విధాలైన గందరగోళ స్థితిలో ఉంటారు. అయితే నోవాహు దేవుని యందు విశ్వాసము చేత నిండిన వాడు కనుక ఆ విశ్వాసము అతనిని ప్రభావితం చేసింది. కలుగుతున్న వ్యతిరేకతలు మీద అతని దృష్టి లేకుండా జరగవలసిన నిర్మాణ పని మీద, రాబోతున్న జల ప్రళయం గురించి హెచ్చరించటంలోనూ అతనిని వెనుదీయకుండా చేసింది. తాను చూడనే సంగతులను నమ్మడం నోవహు ప్రత్యేకత మాత్రమే కాకుండా, తన చుట్టూ ఉన్న వ్యతిరేకతను లక్ష్యవెట్టకుండా దేవునికి అవిధేయత చూపటం అతనికి అదనపు ఘనతను తెచ్చివెట్టింది. లోకము మీద నేర స్థాపన చేయగలిగిన నీతి మంతుడు అయ్యాడు.

## 8. విశ్వాసవీరుల జీవితమున నుండి ఇతరులకు బోధించే విషయములు.

(1). రాహోబు జీవితము నుండి ఇతరులకు బోధించే విషయములు - యెహోషువ 2 వ అధ్యాయము.

అన్య జనాంగమునకు చెందిన ఈ స్త్రీ ఇశ్రాయేలు ప్రజలు కంటే అధికమైన విశ్వాసాన్ని తన హృదయంలో కనపరిచింది. ఇశ్రాయేలు దేవుని గూర్చి ఈమె కేవలం విన్నది, ఆయన కార్యాలను గూర్చి విన్నది. జీవముగల మహా పరిశుద్ధుడైన యెహోవా దేవుని గూర్చి ఇశ్రాయేలు ప్రజలకు ఉన్నంత అవగాహన ఈమెకు లేదు. తాను ఉన్న ప్రాంతంలో ఇశ్రాయేలు దేవుని గూర్చి ఆమె విన్న మాటలు ఆమె హృదయంలో నమ్మకం పుట్టించాయి. దైవిక భయాన్ని కలిగించాయి. దేవుని యందలి జ్ఞానము పరిశుద్ధ జీవితానికి నడిపిస్తుంది. ఎందుకంటే దేవుని యందలి జ్ఞానము వలన దైవ భయము కలుగుతుంది. దైవ భయము పవిత్రమైనది. పవిత్రమైన దేవుని భయము ఎవరి హృదయంలో కలుగుతుందో వారు దేవుని యందు పవిత్రమైన భక్తి శ్రద్ధలను కనపరుస్తారు. అనేక అద్భుత కార్యాలు చూచి దేవునికి భయపడవలసిన ఇశ్రాయేలు ప్రజలు కంటే కూడా కేవలం విన్నదానిని బట్టి మాత్రమే ఇశ్రాయేలు ప్రజల కంటే గొప్ప విశ్వాసాన్ని భక్తిని ఈమె కనపరిచింది. ఈమె విశ్వాసము కేవలం అంతరంగంలోని పరిమితం కాలేదు క్రియలలో నిరూపించబడింది. ఇశ్రాయేలు వారైనా వేగుల వారిని చేర్చుకోవడం ఆమెకు ప్రమాదకరం. ఆమె వారిని దాచిపెట్టిన సంగతి తెలిసినట్లయితే ఆమె ప్రాణానికి ప్రమాదం. కానీ ఇశ్రాయేలు దేవుడు ఆయన ప్రజలకు విజయం ఇవ్వబోతున్నాడని ఆమె నమ్మింది. ఆనమ్మికతో వారిని దాచిపెట్టి తన విశ్వాసాన్ని వెల్లడి చేసింది. తన ఇంటి వారు నశించి పోకూడదని వారి కొరకు రక్షణ మార్గమును సిద్ధం చేసుకోగలిగింది.

కాలక్రమేణా ఈమె పేరు మెస్సయ్య వంశావళిలో చేర్చడం ఎంతో ఆశ్చర్యకరమైన సంగతి. ఇశ్రాయేలు దేవుడే భూమి ఆకాశములకు సృష్టికర్త మరియు సమస్త మానవ జాతికి నిజమైన దేవుడని ఈమె నమ్మింది. ఇశ్రాయేలు ప్రజలు ప్రత్యక్షంగా దేవుని అద్భుత కార్యాలను మరియు ఆయన మహత్యమును కళ్లారా చూశారు. అయితే వారు అనేక సందర్భాలలో ఆయనకు నమ్మకంగా జీవించడంలో తప్పిపోయారు. దేవుని ప్రజలు ఆయనకు వ్యతిరేకంగా తిరుగుబాటు చేయడం ఎన్నటికీ మంచిది. దేవుని కృప వలన పాపపు బంధకముల నుండి విడుదల పొందిన వారు యధార్థ హృదయముతో దేవుని సంతోషపరచడానికి జీవించాలి. దేవుని మహిమ కొరకు మరియు ఆయన సంతోషం కొరకు ఎవరైతే గట్టిగా ప్రయత్నిస్తూ జీవిస్తారో అలాంటి వారే దేవుని పట్ల ప్రేమ మరియు విశ్వాసము గలవారు. అలాంటి వారు ఎలాంటి పరిస్థితుల్లోనైనా నిస్సందేహంగా దేవుని నుండి కాపులను మరియు ఆశీర్వాదాలను కోరుకోవచ్చు. దేవునికి నమ్మకంగా జీవించే వారి పట్ల ఎలాంటి తారతమ్యాలు లేకుండా అనగా కుల మత జాతి విద్వేషాలు అనే తారతమ్యాలు లేకుండా దైవ కృప అపరిమితంగా లభిస్తుంది. దేవుని కరుణాకటాక్షాలు సమృద్ధిగా కలుగుతాయి. అందువల్లనే ఈమె తన జీవితంలో ఇశ్రాయేలు ప్రజల కంటే అధికమైన కృప పొందుకున్నది. అన్య దేవుళ్ళను దేవతలను విడిచి ఇశ్రాయేలు దేవుడైన యెహోవాను అంగీకరించింది. నిర్ణీతమైన విగ్రహ సంబంధమైన క్రియలను విసర్జించి జీవము గలిగిన దేవుని హృదయంలోనికి చేర్చుకున్న వారు ధన్యులు. విగ్రహ సంబంధమైన క్రియలను చేసే వారి పట్ల దేవుని ఉగ్రత అధికంగా ఉంటుంది. జీవముగల దేవుని ఆరాధించే వారికి విశేషమైన దేవుని కటాక్షం లభిస్తుంది. ఇజ్రాయిల్ ప్రజలు జీవముగల దేవుని ఆరాధిస్తూ అనేకసార్లు విగ్రహ సంబంధమైన క్రియలను సరించారు. విగ్రహ సంబంధమైన జీవితంలో నుండి జీవము గల దేవుని వైపు ఈమె తిరిగింది. నిర్ణీత క్రియలను విసర్జించినది.

ఒక వ్యక్తి దేవుని కోపానికి లోనైనా జీవితంలో ఉన్నప్పటికీ కూడా, ఆయనకు భయపడి విశ్వాసముతో నీతి  
 యుక్తమైన జీవితమును జీవించినప్పుడు దేవుడు ఆ వ్యక్తిని అంగీకరిస్తాడు. అపో. కా. 10:35. నిజమైన  
 విశ్వాసము దేవుని పరిశుద్ధ మార్గం లోనికి మనుషులను నడిపిస్తోంది. కష్ట సమయాలు లేదా  
 అపాయకరమైన పరిస్థితులు వచ్చినప్పుడు మనుషులు దేవుణ్ణి నమ్మడం సహజమే. అయితే అలాంటి  
 విశ్వాసము ఆపద దాటిపోయిన తరువాత కష్టకాలం తొలగిపోయిన తరువాత తొలగిపోతుంది. కానీ  
 నిజమైన విశ్వాసము దేవుని యందు మరియు దేవుని కొరకు ఎప్పటికీ నిలిచి ఉంటుంది. పరిస్థితులను బట్టి  
 మారిపోయేది నిజమైన విశ్వాసం కాదు. పరిస్థితులకు అతీతంగా నిరంతరము నిలిచి ఉండేది నిజమైన  
 విశ్వాసం. శ్రమల కాలంలో దేవుని సహాయం కొరకు ఎదురు చూచే విశ్వాసాన్ని మాత్రమే కలిగి ఉండడం  
 వలన ఎలాంటి ప్రయోజనం లేదు. ప్రతి పరిస్థితిలోనూ దేవుని యదార్థంగా ఆరాధించ కలిగిన నిజమైన  
 విశ్వాసంతో జీవించడమే ఆశీర్వాదకరము. స్వార్థపూరితమైన మానవ నమ్మిక కష్టకాలంలో దేవుడు  
 సహాయం చేయకపోతే తొలగిపోతుంది. దేవుని బట్టి కలిగే దైవికమైన విశ్వాసము ప్రతి పరిస్థితిలోనూ  
 నమ్మిక గలిగే కొనసాగేలా చేస్తుంది. అసలు సినలైన విశ్వాసం దేవునికి భయపడి నీతిగా జీవించడం లోనే  
 కనబడుతుంది. పవిత్రమైన దేవుని శాసనాలను సంతోషంగా అంగీకరించేలా నిజమైన విశ్వాసం ఒక వ్యక్తి  
 హృదయంలో క్రియ చేస్తుంది. క్రీస్తుయేసునందున్న విశ్వాసం క్రొత్త నిబంధన విశ్వాసులలో ఇదే కార్యాన్ని  
 జరిగిస్తుంది. విశ్వాస హృదయంతో దేవుని కార్యాలను అనుభవిస్తూ ఆయన మార్గములలో కొనసాగే వారు  
 ఆధ్యాత్మిక జీవితంలో ఫలిస్తారు. నిత్యత్వంలో ఆయనతో కూడా పరిపాలన చేస్తారు. మానవుడు తన  
 సొంత ప్రయత్నం ద్వారా రక్షణ పొందలేడు. మీరు విశ్వాసము ద్వారా, కృపచేతనే రక్షింపబడియున్నారు,  
 ఇది మీ వలన కలిగినది కాదు దేవుని వరమే అని లేఖనం సెలవిస్తోంది.

(2). హేబెలు జీవితము నుండి ఇతరులకు బోధించే విషయములు - హెబ్రీ 11:34.

విశ్వాసము ద్వారా ఇతడు జీవించిన జీవితం మరియు ఇతని క్రియలు మరణం తరువాత కూడా సజీవంగానే ఉన్నాయి. హెబ్రీ 11:34. ఈ విషయంలో పరిశుద్ధ గ్రంథం ఇతనిని అభినందిస్తున్నది. విశ్వాస జీవితమును కొనసాగిస్తూ ఉండగా, అవరోధాల మధ్యన మరియు అనుకూల స్థితిగతుల మధ్యన సజీవమైన విశ్వాస సాక్ష్యము మనము కలిగి ఉండాలి. విశ్వాస జీవితములో మనము జీవించిన మరియు అనుసరించిన పరిశుద్ధమైన దేవునికి మహిమకరమైన క్రియల ప్రభావం మనం మరణించిన తర్వాత కూడా అనేక ప్రజల హృదయాలలో సజీవుడైన దేవుని యొక్క గుర్తులుగా నిలిచిపోవాలి. విశ్వాసముతో జీవిస్తున్న సమయంలో వ్యక్తమవుతున్న ప్రవర్తన ఫలము అనేకుల హృదయాలను దేవుని వైపు త్రిప్ప గలుగునట్లుగా ఉండాలి. శరీరం సమాధిలోనికి వెళ్లి పోతుంది గానీ హృదయంతరంగంలోని పరిశుద్ధ దేవుని యందలి విశ్వాసము సదాకాలం జీవించి ఉంటుంది. ఇదే విశ్వాసి జీవితంలో ప్రజలకు స్పష్టంగా కనిపించాలి. రాబోయే తరాల వారికి ప్రస్తుత తరంలోని విశ్వాసుల యొక్క విశ్వాసము ఆదర్శప్రాయం కావాలి. విశ్వాస సంబంధమైన ప్రవర్తనతో కూడిన భక్తి ఫలము ఎంతో గొప్పది. నిజమైన విశ్వాసము మరియు సజీవమైన విశ్వాసం లేకుండా దేవునికి ఇష్టమైన రీతిలో జీవించటం ఎవరికీ సాధ్యం కాదు. విశ్వాసము కలిగి పట్టుదలతో జీవించేవారు అందుకునే ప్రతిఫలాలు శ్రేష్టమైనవి. దేవుని యందు నిజమైన భయభక్తులతో కూడిన విశ్వాసము ఎలాంటి ప్రతికూల పరిస్థితిని లక్ష్య పెట్టదు. యధార్థమైన పవిత్రమైన విశ్వాసం దేవుని సంతోష పెడుతుంది. దేవుని సంతోష పరచుటకు జీవించేలా చేస్తుంది. దేవుని పూర్ణ హృదయముతో ప్రేమించేలా చేస్తుంది. దేవుని కొరకు శ్రమపడి పనిచేసేలా ప్రోత్సహిస్తుంది. నిస్వార్థంగా దేవుని వెంబడించేలా చేస్తుంది. క్రీస్తుయేసునందు పరిమళ సువాసన జీవింప చేస్తుంది.

విశ్వాస జీవితమును దేవుడు ఇష్టపడతాడు, విశ్వాసమును దినదినము అభివృద్ధి పరుచుకుంటూ విశ్వాస వీరులుగా జీవించే వారి కొరకు దేవుడు గొప్ప కార్యాలు జరిగిస్తాడు. విశ్వాసంతో జీవించడాన్ని ఏమాత్రం విలువ లేనిదిగా భావించకూడదు. కేవలం విశ్వాసం యొక్క ప్రతిఫలము ఈ జీవితంలో భూమి మీద మాత్రమే పొందాలి అని అనుకోకూడదు. ఎందుకంటే విశ్వాసం యొక్క ఫలాలు నిత్యత్వానికి సంబంధించినవి. విశ్వాసం యొక్క ప్రభావము ఈజీవిత సంబంధమైన సంఘటనలలో కనబడుతుంది. బాహ్యంగా కనబడుతున్న విశ్వాసం యొక్క ప్రభావము అంతరంగంలోని విశ్వాసం యొక్క స్థాయిని బట్టి ఉంటుంది. నిజమైన యధార్థమైన విశ్వాసం హృదయంతో రంగంలో సమ్మృద్ధిగా ఉన్నప్పుడు దాని ప్రభావం బాహ్యంగా అవసరమైన సందర్భాల్లో ప్రబలంగా కనబడుతుంది. నేటి సమాజంలో ప్రస్తుత దినాలలో విశ్వాసుల హృదయాలలో విశ్వాసము బలహీన స్థితిలో ఉన్నది. విశ్వాసము బలహీనంగా ఉన్న స్థితిలో అనేకులు విశ్వాస వీరులుగా మారలేకపోతున్నారు.

భూమి మీద మానవ జీవితంలోని బలహీనమైన విశ్వాసము వలన నిత్యత్వమును కోల్పోవలసి వస్తుంది. అందువల్లనే ప్రభువైన యేసుక్రీస్తు వెంబడిస్తున్న ఆయన శిష్యులు మా విశ్వాసమును వృద్ధి పొందించుమని ఆయనను వేడుకున్నారు. దేవుని యందు భయభక్తులు కలిగి పరిశుద్ధంగా జీవించడంలో ఒక వ్యక్తి పలుమార్లు విఫలమై పోతున్నాడు అంటే దానికి కారణం అతని అంతరంగములో నిజమైన విశ్వాసం బలీయంగా లేకపోవటమే. అందువల్లనే క్రొత్త నిబంధనలో మీరు విశ్వాసము కలిగి ఉన్నారో లేదో మిమ్మును మీరే చూసుకొని అనే హెచ్చరిక ఇవ్వబడినది. విశ్వాసము అభివృద్ధి చెందడం కేవలం విశ్వాసమునకు కర్త అయిన క్రీస్తు వల్లనే సాధ్యమవుతుంది. క్రీస్తును వెంబడిస్తున్న కొలది ఆయన వాక్యమును ధ్యానిస్తున్న కొలది విశ్వాసము వృద్ధి చెందుతుంది.

## 9. బైబిల్ స్టడీ ద్వారా నేర్చుకున్న విషయములు.

విశ్వాసము యొక్క ప్రాముఖ్యతను మరియు ఆవశ్యకతను అంతకంటే మించి విశ్వాసము యొక్క అభివృద్ధి యొక్క ప్రాధాన్యతను ఈ స్టడీ ద్వారా గ్రహించగలిగాను. విశ్వాసము అంటే కేవలం మనుషుల మధ్య ఉండే నమ్మిక వంటిది కాదు. మనుషులు కనబడే వాటిని నమ్ముతారు. వినబడే సంగతులను నమ్ముతారు. కొన్ని సందర్భాల్లో కనబడుతున్న వాటిని వినబడుతున్న వాటిని నమ్మడం ఎంత వరకు మంచిది అనే ప్రశ్న కూడా కలుగుతుంది. కనబడే వాటిని మరియు వినబడే వాటిని పూర్తిగా నమ్మ లేని పరిస్థితులు మానవ సమాజంలో ఉన్నాయి. మానవ సమాజంలో ఉన్న పరిస్థితులను బట్టి మనిషి అంతరంగంలో విశ్వాసము మరియు కలుగుతూ ఉంటాయి. మనిషి హృదయంలో కలిగే నమ్మిక అనేకసార్లు చెదరిపోయేదిగా ఉంటుంది. మారిపోయేదిగా ఉంటుంది. అయితే బైబిల్ గ్రంథం సెలవిస్తున్న విశ్వాసం దైవికమైనది. నిత్య జీవానికి సంబంధించినది. గతించి పోయే ప్రపంచానికి సంబంధించినది కాదు. శాశ్వత కాలం నిలిచి ఉండే దేవుని రాజ్యమును గూర్చినది మరియు ఆ రాజ్యానికి మనుషులను చేర్చేది అయిన విశ్వాసమును గూర్చి మాట్లాడుతున్నది. ఇంత గొప్ప విశ్వాసము కనబడుతున్న మానవ సంగతులపై ఆధారపడి లేదు. అదృశ్యమైన, నిజముగా ఉనికి కలిగి ఉన్న ఆత్మసంబంధమైన సంగతులను బట్టి, అదృశ్యమైన దేవుని బట్టి ఆధారపడి ఉంది. కనబడని పరలోక రాజ్యము యొక్క ఉనికిని గూర్చిన నిరీక్షణను దైవికమైన విశ్వాసం కలిగిస్తుంది. ఇటువంటి విశ్వాసము ఎలా కలుగుతుంది? ఎవరి వలన కలుగుతుంది? ఏ విధంగా అభివృద్ధి చెందుతుంది? విశ్వాసము అభివృద్ధి చెందగా ఎలాంటి గొప్ప కార్యాలను పొందగలరు? దేవుని కొరకు ఎలాంటి త్యాగాలు చేయగలరు? అనే సత్యాలను ఈ స్టడీ ద్వారా తెలుసుకోవడం సాధ్యమైంది.

విశ్వాసం అనేది దేవుని కృపను పొందడానికి, దైవ రక్షణను అనుభవించడానికి, నిత్య రాజ్యం లోనికి ప్రవేశించడానికి అవసరమైనది. విశ్వసించడం అనే మానవ స్పందనకు దేవుని కృప తోడైనప్పుడు రక్షణ కలుగుతుంది. అందువల్లనే విశ్వాసము ద్వారా కృపచేత మీరు రక్షణ పొందుతారు అని పరిశుద్ధ గ్రంథంలో వ్రాయబడింది. విశ్వాసము కలిగియున్నంత మాత్రాన సరిపోదు. కలిగియున్న విశ్వాసము స్థిరమైనది గాను బలమైనది గానూ ప్రతిదినము అభివృద్ధి చెందినది గాను ఉండాలి. హృదయములోని విశ్వాసము ప్రతి దినము అభివృద్ధి చెందగా భక్తి జీవితములో వెనకడుగు వేయడం సాధ్యం కాదు. విశ్వాస జీవితాన్ని అభివృద్ధి పరచుకున్న వారు కఠినమైన పరిస్థితుల మధ్య దేవుని శక్తి సామర్థ్యాలను ఆధారం చేసుకుని ముందుకు సాగిపోయారు. విశ్వాస జీవితములో బలహీనతలు కలిగినవారిని నిత్యత్వం చేరకుండా మధ్యలోనే ఈ లోకము మరియు అపవాది సంబంధమైన క్రియలు నిలిపి వేశాయి. నమ్మిక లేకపోవడం ఆధ్యాత్మిక జీవితానికి ఎల్లప్పుడూ అవరోధమే. దేవుని యందు విశ్వాసము లేకపోవడం, దేవుని యెడల విశ్వాస్యత కలిగి జీవించ లేకపోవడం నిత్యత్వం చేరలేకపోవడానికి కారణం అవుతాయి. దేవుని విషయంలో మనిషి తనకున్న సందేహాలను, అపార్థాలను విడిచివెట్టాలి. దేవునిని నమ్మడానికి లోక సంబంధమైన పరిస్థితులను గాని, మానవ జ్ఞానాన్ని గాని ఆధారం చేసుకోకూడదు. దేవుని లేఖనాలు చదవడం ద్వారా, ధ్యానించడం ద్వారా విశ్వాసం కలుగుతుంది. దేవుని మాటలు వినుట ద్వారా విశ్వాసం కలుగుతుంది, అలా కలిగే విశ్వాసం దేవుని మార్గాల లోనికి నడిపిస్తుంది. దేవుని మార్గాలలో నడుస్తూ ఆయనతో సహవాసం చేస్తున్నప్పుడు విశ్వాసము మరింతగా బలపడుతుంది, అభివృద్ధి చెందుతుంది. భక్తి జీవితానికి ఎదురయ్యే అవరోధాలను జయించగల శక్తివంతంగా తయారవుతుంది. అలాంటి విశ్వాసం కలిగిన వారిని విశ్వాస వీరులు అని పిలవవచ్చు. అలాంటి వారిని గూర్చి ఈ స్టడీ తెలియజేసింది.

ప్రస్తుత సమాజంలో విశ్వాస విషయమై బలహీనులుగా ఉన్నవారు, విశ్వాస విషయమై ఓడ బ్రద్దలు అయినట్లుగా, చెదిరిపోతు ఉన్నవారు బైబిల్ నందు వ్రాయబడిన విశ్వాసవీరుల గురించి స్టడీ చేయడం ఎంతైనా ప్రోత్సాహాన్ని కలిగిస్తుంది. ఆధ్యాత్మిక జీవితంలో అతి ప్రాముఖ్యమైన విశ్వాసము బలహీనం కాకుండా, విశ్వాస అభివృద్ధి కలిగించుకునేందుకు ఆధ్యాత్మిక సహకారం లభిస్తుంది. బలమైన విశ్వాసంతో ప్రభువును సేవించడానికి ఆయనను ఆరాధించడానికి ప్రయోజనకరంగా ఈ స్టడీ ఉన్నది. విశ్వాసవీరుల జీవితములను మరియు ఆనాటి పరిస్థితులను వారి యొక్క బలహీనతలను మరియు ఆధ్యాత్మిక సామర్థ్యములను, దేవుడు వారితో వ్యవహరించిన విధానమును గుర్తించుటకు ఈ బైబిల్ స్టడీ ప్రయోజనకరంగా ఉన్నది. విశ్వాసము ద్వారానే విజయము కలుగుతుంది. బలమైన విశ్వాసము ద్వారా మరింత ఘనమైన కార్యములలో విజయం కలుగుతుంది. క్రీస్తునందు విశ్వాసము మనలో అభివృద్ధి చెందడానికి పరిశుద్ధ గ్రంథములో వ్రాయబడిన భక్తుల జీవిత విశ్వాసపు అనుభవాలను పరిశీలించడం ఎంతో ఉపయుక్తం. విశ్వాస జీవితంలో అభివృద్ధి చెందిన వ్యక్తులను ప్రభావితం చేసిన విషయాలను తెలుసుకుని తద్వారా ప్రస్తుత కాలమందు మన విశ్వాసాన్ని ప్రభావితం చేసే విషయాలను గుర్తించుటకు బైబిల్ స్టడీ ప్రయోజనకరంగా ఉన్నది. తమ విశ్వాసాన్ని అభివృద్ధి చేసుకునే క్రమంలో వారు కలిగి ఉన్న సహనం మరియు పడిన ప్రయాస అంతము వరకు చేపట్టిన నిరీక్షణలను అవగాహన చేసుకొనుటకు ఈబైబిల్ స్టడీ ప్రయోజనకరంగా ఉన్నది. విశ్వాసం జీవితము అభివృద్ధి చేసుకోవడానికి కొంత ప్రయాస మరికొంత ఆధ్యాత్మిక తెగువను చూపవలసిన అవసరం ఉన్నది. విశ్వాస జీవితంలో అభివృద్ధి చెంది దేవుని ద్వారా ఆశీర్వాదం పొందిన వ్యక్తుల జీవితాలను గుర్తించటం ద్వారా అదే మాదిరి అనుసరించటానికి ఆసక్తి కలుగుతుంది. ప్రత్యేకంగా విశ్వాసమును అభివృద్ధి పరచుకొనుటకు ప్రయోజనకరమైయున్నది.

మొదట విశ్వాస జీవితంలో బలహీనులుగా మారినప్పుడు ఆధ్యాత్మిక జీవితంలో మిగిలిన ప్రార్థన మరియు సమర్పణ, పరిశుద్ధ జీవితాలలో తప్పకుండా వెనుకబడి పోవడం జరుగుతుంది. విశ్వాసమనే మొదటి అడుగు సరిగా లేనప్పుడు మిగిలిన ఆధ్యాత్మిక ప్రయాణం అస్తవ్యస్తంగా మారుతోంది. ఈ బైబిల్ స్టడీ ద్వారా దేవుని ప్రజలు కానీ అనగా ఇస్రాయేలు జనాంగము కాని కొందరు అన్యజనులు కూడా విశ్వాసము ద్వారా దేవుని ప్రజలలో చేర్చబడ్డారు అనే సంగతిని పరిశీలించుటకు ప్రయోజనకరమైనది. దేవుని యందు విశ్వాసము నిజమైనది మరియు హృదయపూర్వకమైనదిగా ఉన్నప్పుడు దేవుడు ఎలాంటి వివక్ష చూపించకుండా అలాంటి వారిని తన పిల్లలుగా అంగీకరించాడు. దేవునిని విశ్వసించడంపై దృష్టిని కేంద్రీకరించి ఆ దిశగా సఫలీకృతం అయినప్పుడు ఆధ్యాత్మిక జీవితం ఆశీర్వాదకరంగా మారుతుంది. రాబోతున్న తరాలవారికి మార్గదర్శకంగా మారుతుంది. ఈ బైబిల్ స్టడీ అవరోధాలను లక్ష్యపెట్టకుండా విశ్వాసంతో ముందుకు సాగిన విశ్వాస వీరుల జీవితాలను అధ్యయనం చేయటానికి సహాయపడింది. ఆనాటి చరిత్ర మరియు కాల అనుగుణమైన పరిస్థితులు, పద్ధతులు మరియు సాంప్రదాయాలు, భక్తి సంబంధమైన విషయాలను కూడా పరిశీలించుట జరిగినది. ఆనాటికి ప్రస్తుత కాలానికి కూడా విశ్వాసానికి విరుద్ధమైన పద్ధతులు, మానవ పోకడలు, దైవ విరుద్ధమైన అపవాది సంబంధమైన కార్యకలాపాలు జరుగుతూనే ఉన్నాయి అన్న సంగతి వెల్లడి అయింది. ఇలాంటి పరిస్థితులు విశ్వాస జీవితానికి ఎల్లప్పుడూ అడ్డు బండలు గానే ఉన్నాయి. ఆత్మసంబంధమైన దైవిక జ్ఞానం కలిగిన విశ్వాస వీరులైన భక్తులు ఈ లోకంలో ప్రతి విషయంలో విశ్వాసంతోనే అడుగు వేశారు. కాబట్టి లోక సంబంధమైన అపవిత్రత వాళ్లకు కలుగలేదు, దైవికమైన పరిశుద్ధ జీవితమును వారు కలిగి ఉన్నారు. దైవిక జ్ఞానంతో వారు చేసిన పనులు గుర్తించుటకు బైబిల్ స్టడీ ఉపయోగపడింది.

విశ్వాసం అభివృద్ధి పరచుకున్న భక్తులు జన్మతోనే వారు అలాంటి పరిస్థితిని పొందలేదు కానీ దేవుని వాక్యము చేత తమ హృదయాలను నింపుకున్నారు అందువల్ల వారు అచంచలమైన విశ్వాసం పొంది ఉన్నారు. ఈ బైబిల్ స్టడీ ద్వారా విశ్వాస జీవితంలో ప్రసిద్ధి చెందిన కొందరు భక్తులను పేరుపేరునా గుర్తించటం జరిగింది. వారి పేర్లను గుర్తుపెట్టుకోడానికి వీలుగా ఒక పట్టిక తయారు చేసుకొనుటకు ఉపయోగపడింది. వారి జీవితాలను గూర్చిన సమాచారాన్ని సేకరించి వారు విశ్వాసముతో ప్రవర్తించిన విధానాన్ని గుర్తించుటకు ఉపయోగపడింది.

విశ్వాసవీరులుగా పిలువబడిన భక్తుల స్వభావాలు అందరివి ఒకటిగా లేవు. వారి స్వభావాలు వేరు, పరిస్థితులు వేరు, వారి ప్రాంతాలు వేరు, వారి కాలాలు వేరు అయినప్పటికీ విశ్వాస జీవితంలో వారు అభివృద్ధి చెందడానికి పడిన ప్రయాస, తీసుకున్న జాగ్రత్తలు, దేవునితో వారు నడిచిన విధానము ఎంతో ప్రోత్సాహాన్ని కలిగిస్తుంది. ప్రస్తుతం విశ్వాసులుగా పిలువబడుతూ దేవుని ఆరాధిస్తున్న ప్రజలు కూడా వేరువేరు స్వభావం కలవారు. వేరు వేరు పరిస్థితుల మధ్యలో జీవిస్తున్న వారు, రకరకాల ఆచారవ్యవహారాలను కలిగి ఉన్నవారు, అలాంటి వారికి ఈ బైబిల్ స్టడీ విశ్వాస జీవితం అభివృద్ధిని కలిగించుకోవడానికి ఎంతో ప్రయోజనకరం కాగలదు.

ఈ బైబిల్ స్టడీలో ధ్యానం చేసిన ప్రతీ విశ్వాసవీరుని జీవితం, వారు విశ్వాస జీవితంలో అభివృద్ధి చెందిన విధానం ప్రస్తుత విశ్వాసులకు సవాలుగా ఉన్నది. ప్రస్తుత కాలంలోని విశ్వాసుల విశ్వాసాన్ని ఆనాటి విశ్వాసవీరుల జీవితాలు సవాలు చేస్తున్నాయి. ఈ బైబిల్ స్టడీ ద్వారా మన వ్యక్తిగత జీవితంలోని విశ్వాస లోపాలను సరిదిద్దుకోవడం సాధ్యమవుతుంది.

## 10. అవగాహన ముగింపు.

హెబ్రీయులకు 11 వ అధ్యాయం యొక్క సారాంశం.

విశ్వాసం అనేది నిరీక్షించే వాటి యొక్క నిజ స్వరూపము మరియు అదృశ్యమైనవి ఉన్నవి అనడానికి ఆధారమైయున్నది. విశ్వాసాన్ని బట్టి భక్తులు సాక్షము పొందారు. విశ్వాసము వలన హేబేలు కయాను కంటే శ్రేష్ఠమైన బలి దేవునికి అర్పించాడు. దేవుడు అతని అర్పణను గూర్చి సాక్ష్యము ఇచ్చాడు. హేబేలు విశ్వాసమును బట్టి నీతిమంతుడని సాక్ష్యము పొందాడు. అతడు మరణించాడు కానీ ఈ విశ్వాసము ద్వారా మాట్లాడుతున్నాడు. హానోకు అనే భక్తుడు విశ్వాసము వలన మరణము చూడకుండా పరలోకం వెళ్ళిపోయాడు. అతడు దేవునికి ఇష్టం కాబట్టి దేవుడు అతనిని తీసుకొని వెళ్ళాడు. అతని విశ్వాస ప్రవర్తన దేవునికి ఇష్టమైనదిగా ఉన్నది.

విశ్వాసము లేకుండా దేవునికి ఇష్టమైయుండుట అసాధ్యము. దేవుని వద్దకు వచ్చే వాళ్ళు ఆయన ఉన్నాడు అని, ఆయన్ను వెదికే వారికి ఫలము దయచేస్తాడు అని నమ్మాలి. నోవహు విశ్వాసము వలన తాను చూడని సంగతులను గూర్చి దేవుని ద్వారా హెచ్చరిక పొందాడు. భయభక్తులు కలిగి జీవించాడు. తన ఇంటి వారి రక్షణ కొరకు ఒక ఓడను సిద్ధం చేసుకున్నాడు. కాబట్టి అతడు లోకం మీద నేర స్థాపన చేసి విశ్వాసమును బట్టి కలుగు నీతికి వారసుడయ్యాడు.

దేవుడు అబ్రహామును పిలిచాడు. విశ్వాసము వలన అబ్రాహాము దేవుని పిలుపుకు విధేయత చూపించాడు. తాను స్వాస్థ్యముగా పొందబోయే ప్రదేశమునకు బయలుదేరాడు. ఎక్కడికి వెళ్ళాలో అతనికి తెలియదు అయినా విశ్వాసముతో ప్రయాణం ప్రారంభించాడు. విశ్వాసము వలన వాగ్దాన కుమారుడైన ఇస్సాకును పొందుకున్నాడు.

అబ్రాహాముతో పాటుగా సమాన వారసులైన ఇస్సాకు మరియు యాకోబులు విశ్వాసము వలన గుడారములలో జీవిస్తూ వాగ్దానం దేశం కొరకు నిరీక్షించారు. పరవాసులయ్యారు. దేవుడు నిర్మిస్తున్న పరిశుద్ధ పట్టణం కొరకు ఎదురు చూశారు. అబ్రాహాము భార్యయైన శారా దేవుడు నమ్మదగినవాడు యెంచి విశ్వాసము వలన వయసు గతించిపోయినప్పటికీ గర్భము ధరించుట శక్తిని పొందుకున్నది. కాబట్టి వాగ్దాన కుమారుడైన ఇస్సాకును గర్భము ధరించినది.

వీరందరూ ఆ వాగ్దానములు ఫలము అనుభవించలేదు. అయినప్పటికీ దూరమునుండి చూచి వందనము చేసి తాము భూమిమీద పరదేశులమును, యాత్రికులము అని ఒప్పుకున్నారు. వారు ఏ దేశం నుండి వచ్చారో తిరిగి ఆ ప్రదేశమునకు వెళ్లడానికి మెలకువ కలిగి విశ్వాసముతో ఎదురుచూశారు. శ్రేష్ఠమైన పరలోకాన్ని వారు తమ మనోనేత్రాలు ఎదుట ఉంచుకున్నారు. ఇలాంటి విశ్వాసవీరులకు తాను దేవుడను అని చెప్పుకొనుటకు దేవుడు ఎంతో సంతోషించాడు. అబ్రాహాము విశ్వాసము వలన తన కుమారుడైన ఇస్సాకును బలివ్వడానికి సిద్ధపడ్డాడు. విశ్వాసము వలన రాబోయే కాలములో జరగబోయే సంగతులను ముందుగా చూసిన ఇస్సాకు యాకోబును మరియు ఏశావును ఆశీర్వదించాడు.

ఈవిధంగా వివరించడం ప్రారంభిస్తే విశ్వాస వీరులైన భక్తుల జీవితాలు ఎంతగానో మన విశ్వాస జీవితాన్ని బలపరుస్తాయి. విశ్వాసమును బట్టి అనేక మంది భక్తులు దేవుని నుండి గొప్ప కార్యాలు పొందారు. విశ్వాసము వలన అనేక మంది భక్తులు దేవుని కొరకు తమ సమస్తాన్ని కోల్పోయారు. సర్వశక్తుడైన దేవుని యందు మనకుండే నిజమైన విశ్వాసం దేవుని నుండి పొందడానికి అయినా లేక దేవుని కొరకు కోల్పోవడానికి అయినా మనలను సిద్ధం చేస్తోంది. నిజమైన విశ్వాసము కలిగిన వారి ప్రధాన లక్ష్యం దేవుని సంతోష పరచడమే. దేవుని మహిమ కొరకు వాక్యానుసారమైన విశ్వాసం అంతరంగంలో క్రియ జరిగిస్తుంది.

విశ్వాసం వ్రాయబడిన దేవుని వాక్యాన్ని బట్టి కలుగుతుంది, వినబడిన దేవుని స్వరాన్ని బట్టి కలుగుతుంది, హృదయంతరంగంలో దేవుడు అనుగ్రహించే బలమైన ప్రేరణకు తప్పక లోబడేలా చేస్తుంది. నిజమైన విశ్వాసము అకస్మాత్తుగా అభివృద్ధి చెందదు. విశ్వాసము అభివృద్ధి చెందుటకు ఎంతగానో ప్రయాస పడాలి. దేవుని వాక్యాన్ని ఎక్కువగా ధ్యానించాలి. దేవుని మార్గంలో జీవించుట కొరకు అపేక్ష కలిగి ఉండాలి. దేవునికి పరిపూర్ణంగా లోబడాలి. అన్ని విషయాలలో దేవుని నిర్ణయాలకు అంగీకారం తెలపాలి. కొన్నిసార్లు దేవుడు తన కార్యాన్ని లేదా తన జవాబును ఆలస్యంగా తెలియ చేసినప్పటికీ కూడా ఏమాత్రం సందేహించకుండా ముందుకు సాగాలి. కనబడుతున్న పరిస్థితులను ఆధారం చేసుకుని దేవుని మాట వినడం కాదు. దేవుని యందలి విశ్వాసమును బట్టి కనబడని ఆధ్యాత్మిక విషయాలకు అంగీకారం తెలియజేయాలి.

మానవ జ్ఞానానికి అర్థంకాని పరిశుద్ధాత్మ దేవుని సత్యాలను విశ్వాసము నమ్మి గలిగేలా చేస్తోంది. మానవ సామర్థ్యానికి మించిన కార్యాలను సాధించగలిగేలా విశ్వాసము చేస్తుంది. రక్షణ కరమైన విశ్వాసము వ్యక్తిగతంగా మాత్రమే కాక కుటుంబ పరంగా, సామాజికంగానూ మేలు చేస్తుంది. రక్షించే శక్తి గల విశ్వాసం ఎన్నడు నిశ్శబ్దంగా లేదా చలనం లేనిది గా ఉండదు. సజీవమైన విశ్వాసం క్రియ చేస్తుంది, ప్రభావం చూపుతుంది. పోరాటాలను, అవరోధాలను, శ్రమలను, శోధనలను జయిస్తుంది. నిజమైన విశ్వాసము దేవుని చిత్తమును జరిగించుటకు సాహస కార్యాలను జరిగిస్తుంది. విశ్వాసం ద్వారా దేవుని కనికరము లభిస్తుంది. విశ్వాసము దేవుని చిత్తము జరిగేవరకు నిరీక్షణ కలిగిస్తుంది. సహనమును పెంచుతుంది. సంపూర్ణ విధేయతలోనికి తీసుకొని వెళుతుంది. దేవునికి నమ్మకస్తుడిగా జీవింప చేస్తుంది. విశ్వాసము ద్వారా మానవ బలహీనతలను అధిగమించగలరు. నిర్జీవమైన పరిస్థితులలో విశ్వాసము జీవాన్ని కలుగజేస్తుంది. అసాధ్యమైన వాటిని విశ్వాసము సాధ్యము చేస్తోంది.

విశ్వాసం వలన అంతము వరకు సహించి రక్షణ పొందడం సాధ్యమవుతుంది. నమ్మడం మన వలన అయితే నమ్మేవారికి సమస్తము సాధ్యం అవుతుంది. నమ్మిన వారి వలన సూచక క్రియలు కనబడతాయి. నమ్మినవారిని సూచక క్రియలు వెంబడిస్తాయి. విశ్వాసము సమర్పణ లోనికి నడిపిస్తోంది. దేవుడు కోరుకునే దానిని విశ్వాసము ద్వారా ఇవ్వడం సాధ్యమవుతుంది. విశ్వాసం లేని వారు దేవునికి ఇవ్వలేరు. కేవలం దేవుని నుండి పొందడానికి మాత్రమే విశ్వాసం కలిగి ఉండడం సరైనది కాదు. అది స్వార్థపూరితమైనది. దేవుని యందలి విశ్వాసం సజీవమైనది, స్వార్థం లేనిది, దేవునికి మహిమను కలిగిస్తుంది. పరిశుద్ధ దేవుని సంతోషాన్ని కోరుకునేది నిజమైన విశ్వాసం, వాక్యానుసారమైన విశ్వాసం.

విరిగి నలిగిన హృదయంలో నిజమైన విశ్వాసం నివసిస్తుంది. సంపూర్ణ విధేయతలోనికి నడిపిస్తుంది. విధేయత మరియు విశ్వాసము విడదీయలేనివి. విశ్వాస సంబంధమైన మంచి పోరాటము పోరాడుట విశ్వాసి కర్తవ్యం అయినది. నిజమైన విశ్వాసం పోరాటాలలో నిలిచి ఉంటుంది. ఆఖరివరకు విశ్వాస ప్రయాణంలో కొనసాగేలా చేస్తుంది. నిజమైన విశ్వాసం దీర్ఘశాంతమును కలిగిస్తుంది. విశ్వాసానికి కర్త మరియు దానిని కొనసాగించు వాడు ప్రభువైన యేసుక్రీస్తు. యేసుక్రీస్తు వాక్యమైయున్న దేవుడు. వాక్యము వినుట ద్వారా విశ్వాసం కలుగుతుంది. దేవుడు విశ్వాసులను మరియు వారి యోగ్యమైన కార్యాలను లక్ష్యపెడతాడు. విశ్వాసులు చేసే యోగ్యమైన కార్యాలను దేవుడు అంగీకరిస్తాడు. విశ్వాసులను దేవుడు ఘనపరుస్తాడు. విశ్వాస వీరుల సాక్ష్యాన్ని దేవుడు అంగీకరిస్తాడు. విశ్వాస వీరుల జీవితాలను ప్రతి తరానికి ప్రేరణ గాను, పాపంలో జీవిస్తున్న ప్రజలకు కఠినమైన హెచ్చరికలుగాను దేవుడు నియమించాడు. విశ్వసించని వారికి తీర్పు నియమించబడి ఉన్నది. నమ్మి రక్షణ పొందినవారు నిత్యజీవం లోనికి ప్రవేశిస్తారు. నమ్మని వారికి శిక్ష విధించబడుతుంది.

దేవునికి భయపడడం, చెడుతనమును విసర్జించడం, యధార్థమైన జీవితాన్ని కోరుకోవడం విశ్వాసుల యొక్క లక్షణాలు. విశ్వాస జీవితంలో దినదినము అభివృద్ధి పొందుతూ పరిశుద్ధత కలిగి జీవిస్తారు. విశ్వాస జీవితాన్ని కలిగి జీవించడంలో నిర్లక్ష్యము ఎంతమాత్రం తగదు. నిజమైన విశ్వాసం సమర్పణ మరియు దేవుని పట్ల అమితమైన ప్రేమతో ముడిపడి ఉంటుంది. ఈ లోక సంబంధమైన విధివిధానాలను అనుసరింపక పరిశుద్ధమైన దేవుని మార్గాలను అనుసరించేలా విశ్వాసము ప్రేరణ కలిగిస్తుంది. దేవుని లేఖనాలను, ఆయన త్రోవలను విడిచిపెట్టక హత్తుకునేలా విశ్వాసము బలం ఇస్తుంది. దేవుని యందు భయభక్తులు కలిగి జీవించుటలో రాజీపడకుండా విశ్వాసము నిలిచి ఉంటుంది.

విశ్వాస వీరుల జీవితాలను పరిశీలించిన తరువాత, ప్రస్తుత కాలమందు విశ్వాసులుగా కొనసాగుతున్న వారు విశ్వాస సంబంధమైన మాదిరిని మరియు ఆదర్శవంతమైన భక్తిని కలిగి ఉండాలి. రాబోయే తరాల వారు విశ్వాసకర్త అయిన పరిశుద్ధ దేవుని అనుసరించుటకు ఆదర్శవంతమైన విశ్వాస జీవితాన్ని విడిచి వెళ్లాలి. విశ్వాస సంబంధమైన మంచి జీవితము మరియు విశ్వాస సంబంధమైన ప్రవర్తనతో కూడిన భక్తి ఫలము ఎంతో గొప్పవి. అనేక తరాల వారికి సజీవ సాక్ష్యంగా విశ్వాసం జీవితాన్ని నిర్మించుకోవాలి. విశ్వాసమునకు కర్త అయిన క్రీస్తుయేసు అనే బండమీద విశ్వాస జీవితాన్ని స్థిరపరచుకోవాలి. విశ్వాసమును బలపరచుకుంటూ, ఆధ్యాత్మికజీవితంలో వెనుదిరిగి చూడకుండా విజయజెండా ఎగురవేయాలి. దేవుడు నమ్మదగినవాడు అని, తనను నమ్మిన వారిని సిగ్గు పరిచే వాడు కాడు అని బలముగా విశ్వసించాలి. అవమానాలను, అవరోధాలను, నష్టాలను, శ్రమలను జయించగల విశ్వాస జీవితాన్ని కలిగి ఉండాలి. విశ్వాసము బలహీనము కాకుండా జాగ్రత్త వహించాలి. సాహసోపేతమైన, స్థిరమైన, శక్తి గల విశ్వాసముతో ఆధ్యాత్మిక ప్రయాణంలో ముందుకు కొనసాగాలి.

